

# जमाने की मांग

धीरेन्द्र मजूमदार

अखिल भारत चरखा संघ, सेवाग्राम

दिसंबर १९४८ ]

[ मूल्य दस आना ]

प्रकाशक—

कृष्णदास गांधी,

मंत्री,

अखिल भारत चरखा संघ, सेवाग्राम, वर्धा

प्रथम संस्करण २०००

मुद्रक—

नारायणदास जाजू

मुख्य प्रबंधक,

श्रीकृष्ण प्रेस, वर्धा

## प्रस्तावना

गत सितम्बर में महाकोशल प्रांत के दौरे में धीरेंद्र भाई ने विभिन्न स्थानों में विभिन्न जमात को चर्खा संघ की नई योजना समझाने के लिये कई भाषण दिये थे । महाकोशल चर्खा संघ के मंत्री श्री दादाभाई नाईक ने उन भाषणों का सारांश लिख लिया था । प्रांत के बहुत से मित्र चाहते थे कि उन्हें आम लोगों के पास पहुंचा दिया जावे । इस कारण उन्हें पुस्तिका रूप में प्रकाशित किया जा रहा है । इन्हीं भाषणों से संबंध रखनेवाला श्री कृष्णदास गांधी का भाषण भी इसमें संमिलित कर दिया है । आशा है आज के नवजवान इस पुस्तिका की बातोंपर गम्भीर विचार कर कार्य-क्षेत्र में आयेंगे ।

—प्रकाशक

---

## अनुक्रमणिका

	पृष्ठ
१. शिक्षित युवकों से .....	१
२. काँग्रेस कार्यकर्ताओं से .....	२२
३. शिक्षकों से .....	३१
४. चरखासंघ के सेवकों से .....	३८
५. वस्त्रस्वावलंबन के कार्यकर्ताओं से ( कृष्णदास गांधी )	४५

---

# शिक्षित युवकों से

नयजवानो,

आपके सामने विश्व-विद्यालय में चरखे के बारे में भाषण करने का शायद मेरा पहला मौका है। आप युवक हो, बुद्धिवादी हों, हर बात तर्क की कसौटी पर कसना चाहते हो। 'चरखे से ही स्वराज्य मिलेगा', ऐसा गांधीजी मरते दम तक कहते रहे हैं। उनके लिए लाखों कुरबानियाँ हुईं। कुरबानी करने वालों में किन्ने ही विद्वान थे। क्या उन्होंने बिना सोचे समझे त्याग किया? क्या उन कुरबानियों का नतीजा आज हम राजनैतिक आजादी के रूप में नहीं देख रहे हैं? पर आश्चर्य की बात है कि आज भी चरखे के अस्तित्व के सम्बन्ध में अनेक प्रश्न किए जाते हैं। चरखे का स्थान क्या है? क्या अभी भी उसकी जरूरत है? किस प्रकार के सवाल उठाये जाते हैं। हमारा चरखा देशतः की छोटी सी चीज! छोटी सी काम की म्हात और यहाँ पर तो सारा बौद्धिक वायुमण्डल है। जिसमें ये बड़े बड़े प्रश्न!

आज सवाल उठता है कि यदि चरखा स्वराज-प्राप्ति के लिए था, तो अब तो स्वराज मिल गया, फिर चरखे की क्या जरूरत है? मैं मानता हूँ कि यह प्रश्न उठना स्वाभाविक है क्योंकि प्रश्न परिस्थिति से उठते हैं, वे उससे सम्बद्ध होते हैं। कोई भी बड़ी से बड़ी चीज चाहे दर्शन या फिलासफी ही क्यों न हो, यदि जमाने की माग पूरी नहीं करती, दुनिया की समस्या का हल नहीं निकाल सकती, तो वह निरक्ष्मी है। अतः आपके सवाल का जवाब चरखा संघ न दे सके तो उसका अस्तित्व नहीं रह सकेगा, चाहे उसकी मिफारिश बड़े से बड़ा अवतार क्यों न करे।

एक प्रामीण जायदाद का मुकदमा दायर करता है, बड़ी दौड़-धूप के बाद डिग्री उसके हक में मिल जाती है। यह प्रसन्न होता है, खुशिया मनाता

है। हमें भी स्वराज की डिग्री मिल गयी, हमने भी साल भर तक धूम-धाम से खुशियां मनायीं। मगर स्वराज मिल जाने से क्या सब चीजें अपने आप ही मिलने लगीं? आप मुँह ताकते ही रह गये और आज नाउम्मीद भी हो रहे हो। आपके दिल में शंकाएँ भी उठने लगी हैं। अतः आज की हालत में हमें गहराई और विस्तार पूर्वक विचार करना है कि क्या वर्तमान परिस्थिति में चरखे का कोई स्थान है? एक साल पहिले अंग्रेजी राज हटाने की समस्या थी, आज स्वराज की समस्याएँ हैं, इनमें भी दो प्रकार की समस्याएँ हैं—

(अ) तात्कालिक समस्याएँ।

(ब) मानवता की स्थायी समस्याएँ।

तात्कालिक समस्याओं में भी दो प्रकार की समस्याएँ आती हैं। एक तो राष्ट्रीय समस्याएँ और दूसरी अन्तर्राष्ट्रीय समस्याएँ। हम तात्कालिक समस्याएँ पहिले लें। हम ब्रिटिश साम्राज्यवाद से लड़े। युद्धकाल में कभी वे और कभी हम रक्षात्मक तरीका अख्तियार करते रहे। वादी-प्रतिवादी, मुद्दे-इलेह जैसा चलता रहा। ब्रिटिश पार्लमेण्ट के एकट के रूप हमें आजादी की डिग्री मिली। किन्तु उस पर कब्जा किस प्रकार मिले? यह सोचने की बात है। साथ ही किमको मिले? यह भी बड़ी समस्या है। देश के कुछ नेताओं ने क्रान्ति करके हिन्दुस्तान को स्वराज की डिग्री दिलायी। जिस सम्पत्ति के मालिक तो सम्पत्ति पैदा करनेवाले उत्पादक श्रेणी के लोग हैं, हम तो केवल उनके वकील हैं, डिग्री मालिक के हक में मिलती है, न कि पैरवी करने वाले को। जनता के राज के नाम से हमने डिग्री दिखायी है। अब आप कब्जा दिलाइए। आप जानते हैं कि डिग्री मिलने पर भी जायदाद का कब्जा पाने में कई कठिनाइयाँ होती हैं। पहले तो कब्जेदार भिन्न-भिन्न बहाने से कब्जा देने में आना-कानी करता है। फिर दूसरी कठिनाई डिग्रीदार यदि कमजोर हो तो उसके साथ मिला हुआ बड़ा आदमी स्वयं कब्जा कर लेता है। अथवा कमी-कमी वकील अपनी फीस में ही जायदाद लिखा लेता है। छोटी जायदाद पर कब्जा पाने के जितने तरीके देश में हैं वे सब लागू होते हैं।

ब्रिटिश जन किसी न किसी बहाने कब्जा जमाये रखने के फेर में अब भी पड़े हैं। दूसरी ओर आपके पूंजीपति, सामन्त तथा महन्त आदि हितैषी बनकर स्वयं स्वराज हड़प जाना चाहते हैं। साथ ही - हमारे कॉंग्रेस वाले अपने त्याग-तपस्या की फीस के बदले उसपर अधिकार कर ले सकते हैं। आज के नव जवानों का काम है कि वे इन तीनों खतरों से स्वराज को बचाकर भारतीय जनता को उसका कब्जा दिलावे। डिग्री मिलना आसान था, उसके लिए तो घर का एक बूढ़ा अतिरिक्त आदमी भी पैरवी कर सकता था। पर कब्जा दिलाना कठिन है, उसके लिए हमको जोखिम उठाने की जरूरत है। साधी-संगी, सगे-सम्बन्धी चाहिए, हिम्मत और ताकत चाहिए। अतः हर एक नव जवान का फर्ज है कि वह इस मोर्चे में शामिल है।

मुझे तो भय है कि अंग्रेज कहीं डिग्री को रद्दी न बना दें। अंग्रेज कौम बैरागी नहीं है। उनका इतिहास देखिए। उनका तरीका पूंजीवादी है, वे सिकन्दर जैसे भारत को जीतने नहीं आए थे, उनके मन में राज था और वह मुख्यतः व्यापार की दृष्टि से आये थे। उनका साम्राज्य पुराने ढंग का नहीं था। वे बनिया हैं। बनिया अपना पडता देखता है। उन्होंने देखा कि गद्दी पर कब्जा करने से पूंजी बढ़ेगी। गद्दी लेना उस समय, उस परिस्थिति में आसान था। उन्होंने गद्दी ले ली। राष्ट्रीय आन्दोलन अितना बढ़ गया है कि गद्दी से पूंजी बढ़ना तो मुश्किल था बल्कि नुकसानदेह होने का मौका आया तो उन्होंने गद्दी छोड़ दी। बनिया को जमीन्दारी में पडता नहीं पड़े तो वह उसे बेचकर महाजनी करता है, अंग्रेजों का तरीका भी यही है। हम इसे जरा देखें।

पिछले महायुद्ध में हिन्दुस्तान लड़ाई का क्षेत्र न होते हुए भी वहाँ पर कीमत ३५० प्रतिशत बढ़ी और इंग्लैण्ड में युद्ध-क्षेत्र होने पर भी ३० प्रतिशत ही बढ़ी और उसपर जनता तूफान मचाने को तैयार हो गयी। वहाँ तो लड़ाई में शामिल होकर भी इतने आदमी नहीं मरे, बंगाल में बिना लड़े ३० लाख आदमी मौत के मुँह में चले गए। स्वयं अंग्रेज अर्थशास्त्रियों ने स्वीकार किया है कि यह मुद्रास्फीति मनुष्यकृत अकाल का नतीजा है। अर्थात् दुश्मन के हाथ कुछ लगे न इसलिए मजबूरी हालत में सोच-विचार कर,

आयोजन के साथ, जानबूझकर अंग्रेजों ने भारत को तबाह और बरबाद कर दिया है। और मविध्य के लिए बहुत बड़ी समस्या उन्होंने भारत के सामने रख दी है। दूसरी ओर देखिए, अंग्रेजों ने गद्दी भले ही छोड़ दी है मगर उनका कब्जा हमारी खोपड़ी पर तो अभी ज्यों का त्यों है। हमारे दिमाग पर अंग्रेजियत की बू-बास तो घनी पड़ी है। मेकाले ने जिस हेतु आज की शिक्षा-प्रणाली बनायी वह अपना काम 'ठीक' कर रही है। हमारे यहाँ कहा जाता है कि दुरात्मा मरता है तो प्रेतात्मा बनकर ज्यादा फैलता है। अंग्रेज चल बसे, मगर उनका असर बढ़ गया। आज पहिले से भी अधिक अंग्रेजी स्कूल चालू किए जाते हैं, आवश्यकता की पूर्ति की समस्या का हल अब भी उनके तरीके से निकालने के फेर में हैं। अंग्रेजों ने ठीक अनुमान लगाया था कि, भारतीयों को ऐसी शिक्षा दी गयी है कि वे गांधीजी को छोड़कर हमारे ही तरीकों पर चलेगें। महात्मा गांधी की चाहे जितनी मौखिक और भावनात्मक पूजा करें मगर उनके तरीकों को नहीं अपनायेंगे।

गांधीजी ३० साल तक कहते रहे कि मूलभूत आवश्यकताओं की पूर्ति 'स्वावलम्बी' होकर ही कीजिए। मगर लोग आज भी हर 'स्थान रेल, मोटर, बाजार, होटल आदि में चर्चा करते हैं कि सरकार क्यों नहीं आवश्यकताओं की पूर्ति करती।

बल्ल की पूर्ति करनी है तो देश में चले चले या भिले ? जवाहिरलालजी के पास कोई द्रोपदी तो नहीं है जिसके आर्तिनाद पर भगवान कृष्ण दौड़े और बल्ल-पूर्ति की समस्या हल करें। यदि चर्खा चलाना है तो कुछ इनेगिने शक्तियों से काम नहीं चलेगा। सब का सब समाज उसे स्वीकार करके ही समस्या हल कर सकेगा। यदि ऐसा न करें तो केन्द्र की ओर देखने के अतिरिक्त कोई दूसरा रास्ता नहीं। केन्द्र द्वारा होगा उद्योगीकरण। इसके अतिरिक्त कोई उपाय नहीं। उसे चलाने की क्षमता रखने वाला पूँजीपति ही सर्वेसर्वा होगा और निरुपाय होकर आपके नेताओं को उसीकी बात पर जाना होगा जिसके नाश का नारा आज न कितने क्यों से लगाया जा रहा है।



अंग्रेज केवल आर्थिक ही नहीं साम्प्रदायिक मोर्चा भी खड़ा कर गए हैं। आप जेबकट का तरीका जानते हैं ? एक सम्पत्ता पूर्वक आपको बातों में लगाता है, दूसरा धक्का देता है। आप क्रोध में आकर असावधान होते हैं, ऐसी दशा में तीसरा आपकी जेब पर हाथ साफ़ करता है। इसी प्रकार अंग्रेज आपके नेताओं से स्वराज की बात करते हैं। अंग्रेज आफिसर मुसलमान माइनों को उकसाकर पाकिस्तान के लिए झगड़ा खड़ा करते हैं। अर्थात् पाकिस्तान के अंग्रेज अधिकारी धक्का देने का काम करते हैं और फिर जब आप आवेश में अपनी साधारण स्थिति से गाफिल होते हैं तो पूँजीपति जेब कार्टन का काम अर्थात् शोषण करने में लग जाते हैं।

आप सोचेंगे कि हमारी राष्ट्रीय सरकार उद्योगों का राष्ट्रीयकरण करके इन पूँजीपतियों को क्यों न हटा दे ? आप तो जानते हैं कि दो मोर्चों पर लड़ना कठिन है। युद्ध कौशल, एक समय तो एक ही मोर्चे पर इंगित करता है। हिटलर ने इसीलिए स्टालिन से और स्टालिन ने तोजो से समझौता किया था। जब हिटलर दोनों मोर्चों पर लड़ने लगा तो हार गया। आर्थिक मोर्चे पर जमीन्दारी हटाना तो आसान है, क्योंकि जमीन्दार हमेशा ऐश-पसन्द और आराम-तलब होता है इसलिए वह बोझ होता है। उनमें बुद्धि का विकास नहीं हो पाता। साथ ही परावलम्बी भी है क्योंकि उसकी जमीन स्वयं उसके कब्जे में नहीं रहती। किसान-मजदूरों के भरोसे उसकी कांस्ट होती है। जमीन पर तो एक प्रकार से किसान का ही कब्जा रहता है। यदि किसान को पूरा कब्जा दिलाना हो तो यह एक पत्ते, डिग्री, हुकूमनामे या कानूनी फर्मान से ही दिलाया जा सकता है। मगर पूँजीपति शरिफ़ भी होता है। वह चतुर, चालाक, और अपने फन का माहिर होता है। साथ ही उसकी पूँजी भी उसके कब्जे में रहती है। उसे क्षणभर में भूमिगत करना उसके लिए आसान है। आप चाहे तुरन्त फर्मान निकालें, मगर उसके घोपित होते ही उसके अमल में लाने के पहिले पूँजी ऐसी गायब कर देंगे कि केवल ठाकुर या चिमनी ही हाथ लगेगी। पूँजीपति को हटाने में इंग्लैंड की मजदूर सरकार अभी तक कामयाब न हो सकी। यदि आप पूँजीपतियों से लड़ेंगे तो

वे अंग्रेज साम्राज्यवादियों से गठबन्धन करेंगे। तब आपकी हालत चीन जैसी झगड़े की अथवा यूरोप जैसी दलदल की हो जायगी। देश गृहयुद्ध से तबाह हो जायगा। इसलिए आपको पूंजीपति से समझौता करके ही औद्योगीकरण की समस्या हल करनी होगी।

आपने देखा कि पूंजीपति किसान को काश्त करने के लिए जमीन देता है। किसान सालभर कड़ी मिहनत करता है, कड़ी धूप में खून-पसीना एक करता है, बारिश में भीग-भीग कर खेतों पर काम करता है, शीत के कड़े शोकों में ठिठुरता और खेतों की रखवाली करता है, मगर इस मशफ्त से पैदा किया अन्न वह क्या उपयोग कर पाता है? उसे तो खालियान से ही पूंजीपति बटोर लेता है। फिर किसान की तकदीर में अनाज का झड़न गांठ ही में पड़ा। थोड़ा बहुत अन्न और सड़ा-ख़ूबा भूसा रह जाता है। ऐसी हालत में फिर किसान सालभर के पेट पालने के लिए मद्दाजन का कर्मदार होता है और कर्ज भी मद्दाजन की ही शर्त पर स्वीकार करता है। उसी की मरजी से फिर जमीन लेता है। इस प्रकार पीढ़ी दर पीढ़ी मजदूर-किसान को मिहनत और मालिक को उस मिहनत का फल मिलता रहता है। कदाचित्त तकदीर चेत जाये तो मजदूर एकाध खेत खरीद लेता है। भारतीय पूंजीपति के पास इस प्रकार से ही कुछ धन आ जाता है। मगर यह सत्र धन भी कितना होता है। हाँ, एकाध कर्म, एकाध मिल और सिनेमा-बिल्डिंग बना पाते हैं। क्योंकि ये लोग सौ वर्ष से जो भारतीय जनता का शोषण करते रहे उसका मुख्य हिस्सा अपने मालिक लंदन में रहने वालों के पास पहुँचा देते रहे हैं। भारतीय पूंजीपतियों के पास इतनी पूंजी नहीं है कि वे देश की आवश्यकता-पूर्ति की समस्या हल कर सकें। अतः उनकी बम्बई योजना में ४००० करोड़ रुपयों की पहिली किश्त विदेशों से ऊधार लेने की बात रखी गयी थी। इसलिए जब थिडला बगैरह इंग्लैंड गए तो गान्धीजी ने कहा था कि वे शर्मनाक सौदा करने गए हैं। इस पर थिडला बिगड़े, नेतागण नाराज हुए, मगर महात्माजी अपने कथन पर अटल रहे। उन्होंने कहा था कि मैंने विचार पूर्वक यह उद्गार निकाले थे। इस प्रकार आवश्यकता-पूर्ति करने पर अंग्रेजी पूंजी यहाँ खपेगी। यदि

अंग्रेज गद्दी पर होते तो जाग्रत जनता उनके माल के बहिष्कार के लिए तैयार रहती। गद्दी छोड़कर वे ज्यादा पूंजी खपायेंगे। परिणाम होगा कि देखने से कब्जा तो हमारे हाथ में है मगर भारतीय जिन्दगी पर दर असल कब्जा अंग्रेजों का ही होगा। यह बात तो उत्पादन की है। अब वितरण पर भी लगे हाथों विचार कीजिए। वितरण में अनेक पुराने दोस्त रायसाहबजी, हुनूर, पंडा, पुजारी, सामन्त-महन्त, दलाल-दुकानदार उनका साथ देंगे। वे उनकी दुम जैसे हैं और दुम शरीर से ज्यादा खतरनाक होती है। आप जानते हैं हनुमानजी ने नहीं, उनकी दुम ने लंका को जलाकर खाक किया था। इसलिए दुम से बचना जरूरी है। कहते हैं अंग्रेजों की राजनीति दोस्ती की राजनीति है। इंग्लैंड का इतिहास देखिए। अंग्रेजों को सदैव उनके दोस्तों ने विजयी बनाया है। अतः ब्रिटिश पूंजीपति, उनके साथी भारतीय पूंजीपति और उनके दलाल आदि त्रिशूल के हाथ में आर्थिक जिन्दगी जायगी। फिर राजनैतिक-सामाजिक जिन्दगी जाने में क्या देर होगी? अंग्रेजों का बोझ हर हालत में ढोना ही होगा। फर्क इतना ही है कि पहिले वह बन्दूक का था आज वह 'सन्दूक' का होगा।

जनता को स्वावलम्बन द्वारा होश दिलाने का काम गान्धीजी ने जिस ढंग से बताया, वह नहीं किया गया। वे हमेशा कहते थे कि बेहोश जनता का जन-तंत्र हमेशा भीड़-तंत्र रहेगा। वह केवल भीड़ का जोश होगा, जन-जागरण न होगा। वह नाम मात्र को प्रजातंत्र कहलावेगा। आज शासन 'मतों' पर निर्भर होगा। हमने जनता को इतना ही सिखाया है कि हम काँग्रेसी गान्धी टोपी वाले भले हैं, अन्य सब बदमाश हैं। गान्धी वादी के डिब्बे में बोट डालो। जनता ने तो हमारे जरिए 'वोट' देना सीखा है इसलिए उतनी याद तो आज भी जनता के पास है। पर पूंजीपति मूर्ख नहीं है। वे इस बात को बखूबी जानते हैं कि 'जिसके हाथ में कोई उसका सब कोई'। यह हिन्दी की कहावत ठीक ही है। वे बहुत से गान्धी टोपी वालों को खरीद लेंगे। कोई पद से, कोई सम्मान से, कोई पैसे से, और कुछ सम्बन्धी-रिश्तेदार हैं ही। फिर खरीदे हुए लोगों के जरिए जनता की राजनैतिक जिन्दगी पर पूंजीपतियों द्वारा

कब्जा किया जायगा। आपने बन्दर, भालू, राक्षस और शेर के चेहरे लगाकर रास्ते में चलनेवाली लीलाएँ तो देखी ही होंगी। अचोघ बालक समझते हैं कि सचमुच, बन्दर, भालू, राक्षस, शेर बोल रहे हैं। उन्हें क्या मालूम कि चेहरों के पीछे दूसरा आदमी है। जनता बेहोश है, वह कैसे समझेगी कि इन चेहरों के पीछे अर्थात् तथाकथित गांधी टोपी वालों के पीछे पूँजीपति बोल रहे हैं। इस प्रकार पहिले के त्रिगुट के साथ मिलकर यह खरीदे राष्ट्रीय जन एक चतुर्भुज राक्षस की सृष्टि करेंगे। जिस राक्षस का आलिंगन जनता के लिए धृतराष्ट्र जैसा होगा। जिन्होंने स्नेह से बुलाकर लौह-क्षीर भीम का भी कचूमर निकाल दिया था। हमें इस विनाश से तो बचना ही है—आप सोचें समझें कि यह समस्या कैसे हल होगी। इस आपत्ति से कैसे निकलें सकेंगे। यह समस्या तो आज है ही। केन्द्रीय उद्योग से हमें और भी अनेक समस्याएँ प्राप्त करनेवाली हैं।

पूँजीपतियों के जरिए केन्द्रित उत्पादन हो तो बनियाशाही और उससे मुनाफा खोरी, काला बाजार, अन्तर्राष्ट्रीय घातक स्पर्धा, युद्ध साहित्य का प्रचण्ड परिमाण पर निर्माण, तानाशाही युद्ध और विनाश का भय है। और यदि सरकार के जरिए केन्द्रित उत्पादन हो तो नौकरशाही, घूसखोरी, पक्षपात, सरपट ढाँचा, बड़ी अन्तर्राष्ट्रीय स्पर्धा, युद्ध साहित्य, अधिनायकत्व, युद्ध और विनाश मुँह पसारे खड़े होंगे। इनसे कदापि जनतंत्र और विश्व शांति न होगी। फिर आज का तो अणुयुग है। इस प्रकार के युद्ध में केन्द्रित उद्योग एक दिन में नष्ट-भ्रष्ट हो जायेगे। तब आवश्यकता पूर्ति ही क्यों, अस्तित्व की समस्या तक विकट होगी। और उसका हल निकालने में हम असफल हुए तो हार माननी होगी। जनता ऐसे समय धरार कर आसानी से अधिनायकत्व के पंजे में फँस सकती है। आपने देखा है कि केन्द्रित पद्धति को अपनाते वाला जापान एक अणुगोले से हार गया। पर जैसी-तैसी जल्दवाजी से निर्मित विकेन्द्रित पद्धति से चीन जापान के साथ २० साल लड़कर भी अजेय है।

अब हम अन्तर्राष्ट्रीय समस्या तथा स्थिति को सोचें। पहिले विश्व युद्ध के बाद एक नये राष्ट्र का निर्माण हुआ। वह था साम्यवादी सोवियत संघ रूस।

जो साम्राज्यवादी मुल्कों के लिए एक आव्हान-एक चुनौती था। वहाँ इन मित्र राष्ट्रों ने क्या नहीं किया? रूस के अन्दर के बड़े-बड़े किसानों को और मध्यम वर्ग के बुद्धिवादियों को घन द्वारा खरीद कर उभाड़ा और आन्तरिक घमला मचाया। जर्मनी, जापान, फिनलैंड, यूक्रेन, इटली, स्पेन आदि देशों में राष्ट्रीय अधिनायकत्व के गुट को बढ़ाकर बाह्यतः रूस को अन्य मुल्कों से अलहदा किया। गत दूसरे विश्वयुद्ध के पश्चात् एक नया मुल्क भारत गान्धीवाद का नया आदर्श लेकर खड़ा हुआ है। उसका नेतृत्व इंग्लैंड, अमेरिका, रूस के सम्मिलित नेतृत्व से ऊँचा है। रूस ने जन्मतः नेतृत्व का दावा नहीं किया था। पर भारत ने तो आजादी मिलने के पहिले ही एशिया के नेतृत्व की ओर कदम बढ़ाया, जैसा कि बाल हनुमान ने जन्मते ही सूर्य रूपी लड्डू को निगलने की कोशिश की। एशिया का एक बड़ा मुल्क चीन गृहयुद्ध में प्रस्त है। जापान जर्जरित पड़ा है। अतः भारत को दक्षिण एशिया का नेतृत्व स्वाभाविक रूप से मिलता तो इन पूंजीवादी साम्राज्यवादियों के लिए वह खतरा था। अतः भारत के खिलाफ उसी पुरानी कारगर भेद-नीति को अपनाया जा रहा है, जो कि आन्तरिक अशान्ति और अन्तर्राष्ट्रीय एकाकीपने के नाम से ख्यात है। भारत के इस नेतृत्व को खत्म करने के लिए अंग्रेजों ने यहाँ साम्प्रदायिक राक्षस खड़ा कर दिया है।

भारत के हर्दगिर्द सारे मुस्लिम राष्ट्र हैं। उन्हें दुश्मन बना देने से साम्राज्यवादियों का काम हो सकता है। इसलिए हिन्दू-मुसलमानों में एक दूसरे के प्रति द्वेष, नफरत पैदा कर अखण्ड भारत के दो टुकड़े कर पाकिस्तान का निर्माण किया गया। सद्भाव से जो काम सदियों तक नहीं होता वह नफरत के नारे से नगण्य समय में सफल किया जा सकता है। जो अरब राष्ट्र सारी कोशिशों के बावजूद कभी संगठित न हो सके उनके बीच एक यहूदी राष्ट्र निर्माण होते ही उसकी द्वेष भावना पर वे तुरन्त एक हो गये। ऐसे ही भारत और पाकिस्तान में दुश्मनी बढ़ाने के लिये सीमा का सवाल पैदा कर साम्प्रदायिक समस्या बढ़ा कर और हैदराबाद के मामले खड़े कर अंग्रेज अपना उल्लू सिधा करना चाहते हैं। साथ ही वे चाहते हैं कि भारतीय

हिन्दू, हिन्दुराज, हिन्दुत्व के नारे पर भारतीय राष्ट्र को संगठित करें। ऐसा करने में उन्होंने उन्हीं पुराने मित्र पूंजीपति, राजा-रजवाड़े, महन्त-पुजारी और छोटे दलालों को साथ लिया। और अगर गान्धीजी अपनी जान की बाजी लगाकर इसका मुकाबिला न करते तो वे करीब-करीब सफल भी हो गये थे। बापू के मरने से वह लहर दबी सही, लेकिन आज भी वह कोशिश जारी है। यदि वे सफल हुए तो हिन्दू राष्ट्र के नाम से भारत मुस्लिम विरोधी रूप में दुनिया की निगाह में दिखेगा और उसके दक्षिण-पूर्व एशिया के नेतृत्व तथा पश्चिम पूर्व मध्य-पश्चिम में बाधा उपस्थित होगी। वह अकेला पड़ जायगा। आज के जमाने में कोई मुल्क अकेला नहीं रह सकता है। उसे जिन्दा रहना है तो वह अपने नेतृत्व के लिए दल बनाए या दूसरे किसी पक्ष में शामिल हो जाए। जो हमारे साथ नहीं वे हमारे दुश्मन हैं, यह आज कूटनीति का तंत्र है। इसलिए हर एक को सोचना ही है कि एक दल में रहकर आधे दुश्मन बर्दाश्त किए जायें। पर अलग रहकर मय को दुश्मन नहीं बनाना है। क्यों कि अन्तर्राष्ट्रीय अलहदगी भयानक है। तब तो भारत को सोवियट गुटबन्दी में शामिल होना होगा या अँग्लो-सेक्सन दलबन्दी में जाना होगा। चूंकि पूंजी इंग्लैंड-अमेरिका के पास है और रुस से हमारा सीधा सम्पर्क नहीं है, हमें शक मार कर अँग्लो-सेक्सन ग्रुप में जाना होगा। इससे बचकर रहना है तो एशियाई नेतृत्व करना होगा। यदि हमें एशियाई नेतृत्व करना है और उसके बलपर दुनिया के भेदभाव मिटा कर शान्ति का सन्देश देना है तो हमें धर्म-मजहब के संकुचित दायरे से अठ कर मानवता के आधार पर एक राजनीतिक तथा सामाजिक प्रणाली निर्माण करनी होगी। हमें हिन्दुत्व तथा हिन्दुराज्य की बात छोड़कर भारत को राष्ट्रीयता के आधार पर संगठित करना होगा।

बहुत से लोग यह कहते हैं कि तात्कालिक, राष्ट्रीय, अन्तरराष्ट्रीय और साम्राज्यवादी समस्याएं तो हैं ही और हमें उनका मुकाबला करना है लेकिन हमें स्थायी रूप से भी दुनिया के आर्थिक ढाँचे में जिन्दा रहना है। दुनिया उद्योगीकरण से जनता को प्रचुर परिमाण में उपभोग का सामान

देकर उनका जीवनस्तर ऊँचे किए हुए है। हमें यह भी कहा जाता है कि यंत्रों के जरिए उत्पादन किया हुआ माल सस्ता पड़ता है। अतः यांत्रिक पद्धति के परिणाम को भी देख लेना चाहिए। एक यंत्र हजारों को बेकार बनाता है। हजारों के नैतिक जीवन को बर्बाद करता है। बम्बई, कानपुर आदि की मजदूर आबादियों का यदि आप निरीक्षण करें तो यह बात तुरन्त आपकी समझ में आ जायगी। फिर यंत्र मानव-आवश्यकताओं की पूर्ति के लिए माल नहीं निकालता। वह मुनाफाखोरी के लिए चीजें बनाता है। आज मानव की प्रथम आवश्यकता है अन्न की, पर मध्यवर्ग के खेतों में चावल के बदले नारियल, बंगाल में सन, बरार में ज्वारी के बदले कपास, गुजरात में तम्बाकू अन्यथा तिलहन की कान्ठ की जाती है। वह खाने के लिए नहीं। यदि ऐसा होता तो कुछ संतोष मान लेते। वह इमाम, सनलाइट साबुन बनाने के लिए किया जाता है। लोग चाहे भूखों मर जाएं पर रइयों और बाबुओं की चमड़ी मुलायम, साफ रखना ज्यादा जरूरी है। हालांकि बर्नार्ड शा जैसे शास्त्र साहित्यिक कहते हैं कि साबुन अच्छी चीज नहीं है, वह अशुभक है, जैसा कि हमारे नाजुक अवयव आँख, नाक के अन्दर की रक्चा आदि को उसके लगने से स्पष्ट अनुभव मिलता है। भिस कारण खाने के लिए अनाज मिलना तो दूर रहा शुद्ध तेल भी मिलना कठिन हो गया है। इधर वनस्पति घी के नाम पर शुद्ध तेल और घी को नष्ट किया जा रहा है, जिन पर मानव, पशु और उनकी खेती अवलम्बित है। यह सब इसलिए कि महाजनों को शुद्ध तेल-घी में मुनाफे की गुंजाइश नहीं है। दूध जो कि बच्चों की आवश्यक खुराक है उनके लिए चाहे न मिले पर शुद्ध के लिए आवश्यक सामान उससे बनाने पहिले जरूरी है। देश में करोड़ों की तादाद में जंगली खजूर और ताड़ के पेड़ गुड़ और चीनी बनाने को पड़े हैं, लेकिन गेहूँ के खेत में चीनी बनाने के लिए गन्ना लगाया जाय, क्यों कि खजूर-ताड़ की चीनी मिल में बन नहीं सकती। इस प्रकार स्थानीय आवश्यकताओं की अवहेलना कर जब मुनाफे की चीज़ें पैदा की जाती हैं तब उनकी खपत के लिए अन्य देशों के बाजारों पर कब्जा करने की होड़ लगती है। उसी समय अन्तरराष्ट्रीय युद्ध की आशंका

लड़ी होती है। विदेशों में फंसी पूंजी की रक्षा के लिए सेनाएं रखनी पड़ती हैं। फिर युद्ध सामग्री के उत्पादन में सारी शक्ति लगानी पड़ती है। इस प्रकार फिर युद्धकालीन अर्थ-व्यवस्था के नाम पर अधिक कर लिए जाते हैं। खाने को कम दिया जाता है। रहने के मकानों की अपेक्षा होती है। शिक्षा को कम कर दिया जाता है। सैनिक भर्ती अनिवार्य कर दी जाती है। नए-नए फर्मान निकाले जाते हैं। अन्ततः युद्ध छिड़ कर भीषण मानव संश्लेष होता है। उसमें मानवता के नामपर नवयुवक वर्ग को होम दिया जाता है। भिन्नपर भी यह कहने की धृष्टता की जाती है कि यंत्र द्वारा चीजें अधिक मात्रा में मिलती हैं। इसके अलावा यंत्रमय और बड़े बड़े उद्योगों के लिए दी जाने वाली सरकारी मान्यताएं, यातायात की सहाय्यताएं, उनके लिए होने वाले शास्त्रीय संशोधन इन सब बातों पर होनेवाले विशाल खर्चों को तो गिना ही नहीं जाता है। झुलटे ग्राम उद्योगों के मार्ग में आनेवाली रूकावटें, उलझनें, बाधाएं, अपेक्षा का कोई खयाल नहीं किया जाता। इसी तरह पूंजीवाद, केन्द्रीय उद्योगों की अन्तरराष्ट्रीय स्पर्धा, युद्ध, मानव संश्लेष और पुनः इनसे होने वाली क्षति की पूर्ति के लिए यन्त्राकरण ऐसा शनीश्वर का फेरा ! यह कुचक्र अखंड घूमता रहता है। यह तो उस राक्षस जैसा है जिसको यदि काम न दो तो वह काम देने वाले को ही खा जायगा। ऐसी दशा में एक लकड़ी गाड़कर उसे चढ़ने-उतरने का काम देना आवश्यक हो जाता है। आज भी दुनिया उसी लड़ाई के खतरे में है। अतः हमारी योजना में इस स्थिति को देखकर ही आप कहेंगे कि अब तो शान्ति है। यह गलत धारणा है आपकी। किन्तु यह समय शान्ति का नहीं विश्रान्ति का है। खेल का 'इन्टरवल' है। दो संघर्षों के बीच का विराम है, जहाँ आगे की तैयारी की जाती है और पिछली थकावट के लिए कुछ आराम किया जाता है। आप चाहें जिस ओर निगाह डालिए बर्लिन, चीन, यूनान, युगोस्लावेकिया, फिलिस्तीन, पाकिस्तान, काश्मीर, हैदराबाद, बरमा, मलाया, इन्डोनेशिया सब जगह तृतीय महायुद्ध की वारुद रखी जा रही है। सलाई लगाने भर की देर है, आग भडक उठेगी। कहा जाता है कि काश्मीर, हैदराबाद या पाकिस्तान का हमपर अधोषित युद्ध है। हैदराबाद, काश्मीर



तो क्या पाकिस्तान भी हमारे सामने कुछ नहीं है। कुछ नहीं का मतलब यह है कि असल बात ऊपर जैसी नहीं है। असल बात तो यह है कि ब्रिटिश साम्राज्यवाद से १८५७ के घोषित युद्ध की आखिरी लड़ाई है। यदि हम आज ब्रिटिश साम्राज्य की क्षत्र-छाया स्वीकार कर लें तो यह देखते-देखते छुन हो जाए। इससे हमारे मित्र अफगानिस्तान, चीन से अलग रखने के लिए उन्हें गिलगिट क्षेत्र हमसे छीनना है। ये उनके हथकण्डे हैं। साम्राज्यवाद का यह एक स्थायी खतरा है जो शान्ति को नष्ट करना चाहता है।

पर यदि बहस के लिए मान लिया जाय कि अभी शान्ति है, और सोचें कि कम से कम शान्तिकाल में हम यंत्रों का उपयोग क्यों न कर लें? तो उनके लिए राष्ट्रीय आयोजन करना होगा। उसमें वर्षों लगेंगे। वह कोई एक दिन, माह, साल में तो होने को नहीं। मुद्दत के बाद बनाया आयोजन अमल में लाने का समय आवेगा। तब तक युद्ध की चिन्तारियाँ फैल चुकी होंगी। तब हमारा तथाकथित केन्द्रित आयोजन धरा रह जायगा और युद्धकालीन विकेन्द्रीकरण को अनिवार्य रूप से स्वीकार करना होगा। यह अणु-युद्ध थोड़े ही समय का होगा। इससे मानवता यदि बच पायी तो युद्धकाल में अचानक विकेन्द्रित प्रणाली नहीं खड़ी की जा सकती। उसका हमें पहिले परिपूर्ण अनुभव चाहिए। उसके हम माहिर हों, तभी तो विजय की आशा रख सकेंगे। इसलिए केन्द्रित और विकेन्द्रित व्यवस्थाओं की यह बराबर कबड्डी हमें सदा के लिए खदेड़ेगी। राष्ट्रीय आयोजन न तो बराबर बदल जाता है और न वह एकान्तिक समस्याओं के लिए हो सकता है। वह तो ऐसा चाहिए जो भविष्य में युद्ध और शांति दोनों के लिए एकसा उपयोगी हो। इस दृष्टि से युद्ध के खतरे को सदा के लिए हटाने वाली, चिर शान्ति स्थापन करने वाली, शान्ति और युद्धकाल में भी असरकारी गान्धीजी की विकेन्द्रित उत्पादन पद्धति को अपनाना होगा। इसका मध्यबिन्दु होगा चर्खा और दल, जिसके इर्द-गिर्द होंगी बुनियादी तालीम, सहकारी उत्पादन समिति, पंचायत, निसर्गोपचार और ग्राम सेवा दल। इसके मानी हैं कि हमें छोटे छोटे पैमाने पर जगह-जगह ग्राम-उद्योग-पद्धति चलानी होगी, जिससे मनुष्य मशीन का

पुर्जा न बने, वह उसका मालिक ही रहे। इसमें ब्यक्ति के हाथ में उत्पादन-सामग्री के साधन रहेंगे, सारे ग्राम उद्योगों का तरीका रहेगा। अतः हमें कदापि केन्द्रीय उत्पादन और राज्यशक्ति का भरोसा नहीं करना चाहिए। हमें अपना काम जनशक्ति के दम पर ही चलाना होगा।

पहिले जनता आत्म-निर्भर थी। वह पंचायतों के द्वारा अपना सारा काम कर लेती थी। राजा का काम केवल दुष्ट-दलन और शिष्ट-पालन का होता था।

उस समय राजा के होते हुए भी जनतंत्र था। क्यों कि शासन-सूत्र वशिष्ठ जैसे पुरोहितों के हाथ में था, जो जनता के भरोसे जीवन-यापन करते थे। राजा को उनकी सलाह माननी पड़ती थी। क्यों कि जनता उनकी पीठ पर थी। जब पुरोहित राजा के आश्रित बने, तब उनकी शक्ति-बुद्धि बेकार होकर भीष्माचार्य, द्रोणाचार्य जैसों के रहते हुए भी महाभारत युद्ध हुआ। और सारा भारत पतित होकर क्षीण हो गया। आज यदि जनता के नुमायंदे राजशक्ति की ओर ताकते रहेंगे तो यहाँ नाममात्र को जनतंत्र रहेगा। वास्तव में वह शासक-तन्त्र हो जायगा।

अंग्रेजों ने जान बूझकर अपने फायदे के लिए हमारी आत्मनिर्भर पद्धति को विनाश किया। पंचायतों तोड़कर उन्होंने अदालतें बनायीं, जमीन्दारी प्रथा कायम की। ग्रामोद्योग नष्ट किए और बिलायती माल को बढ़ावा दिया। परस्पर सहानुभूति की विवशता खतमकर संकुचित व्यक्तिगत शहरी तरीका लाए। आर्थिक, सामाजिक, राजनैतिक आधार तोड़कर उन्होंने अपना जाल फैलाया और अपनी गद्दी के नीचे धर दवाया।

हमें जानना चाहिए कि आदमी नहीं, गद्दी, ढाँचा या तरीका असर कारक होता है। आज भले ही अंग्रेज गद्दी से ढकेल दिए हैं, उनकी बनाई गद्दी तो मौजूद है। केवल आदमी बदलने से काम नहीं चलता। यदि मशीन बंदी है तो केवल हैण्डल चलाने वाला बदल कर आप सोचें कि माल, ठप्पा, आकृति, ढव, डिजाइन बदल जाय तो यह कैसे होगा। फर्क इतना ही होगा कि

पहले चलाने वालों ने उस यंत्र को बनाया था। उसे चलाने में वह पूर्ण अभ्यस्त थे। अतः उनकी डिजाइन साफ़ निकलती थी। हम नौसिखुए हैं, इसलिए हमारी डिजाइन लिग्झा, धुंघला सी रहेगी। उससे किसी को सन्तोष न होगा। आज भी निगश जनता कभी-कभी कह बैठती है कि इससे तो अच्छी अंग्रेजी सस्तानत थी। आपने भी ऐसे उद्गार सुने होंगे। आपने यह किस्सा भी सुना होगा कि यदि विक्रमादित्य की गद्दी पर क्षणभर बालक या चरवाहे बैठ जाते थे तो वे शानी बन जाते थे। शैतानी गद्दी पर यदि महात्मा बैठ जाए तो वह भी शैतान बन जाता है। यदि इसी गद्दी के तरीके को कायम करना है तो चाहे जवाहर बैठे या जयप्रकाश, जोशी या विनोबा भावे बैठें परिणाम में थोड़े ही फरक आनेवाला है। मनुष्य नहीं पद्धति ही प्रभावकारी होती है। यह सीधी-सादी बात अब तो हमारे ध्यान में आ जानी चाहिए। अतः हमें इस केन्द्रीय शैतानी पद्धति को बदलना होगा। स्वावलम्बी, स्वपूर्ति, विकेन्द्रित तरीका अपनाना होगा। गद्दी पर नेहरू-भावे बैठने से काम न होगा। आज अधिकार, पक्ष नीति का युग नहीं है। केवल दखल करने का समय नहीं है। आज दबोच नीति या हावी होने की नीति का युग है। दमन के नीचे रह कर कोई उसपर हावी नहीं हो सकता। यंत्र के सिकंजे में फंसा हुआ उसे बदल नहीं सकता। गद्दी के नीचे जनता को रखकर जनतंत्र कायम नहीं किया जा सकता। विदेशी शासक गद्दी पर कसकर बेरहमी से बैठते थे। हमारे नेता रहम-दिल रहेंगे। मगर जनता तो दोनों हालतों में दबी ही रह जायगी। आपका कर्तव्य है कि आप जनता को गद्दी के नीचे से निकालें। अर्थात् विकेन्द्रित तरीकों को चलाने के लिये हमें गद्दीनशीन को ढकेलना नहीं है, बल्कि जनता को गद्दी पर हावी बनाना है। क्यों कि यदि गद्दीपर जनता हावी रहे तो देश में होगा जन-तंत्र और यदि गद्दी-नशीन हावी रहेगा तो मुल्क में फैलेगा अधिनायक तंत्र। यही काम चर्खों संघ करना चाहता है और प्रत्येक को आवाहन देता है कि वह हमारा साथ दे और इस शान्तिमय क्रान्ति को सफल बनावे। युवकों का खयाल होता है कि क्रान्ति कर्मा शान्तिमय हो ही नहीं सकती। यह कथन गलत है। हिंसा क्रान्ति की विफलता का नतीजा है। जब अपनी

इच्छानुसार शान्ति के साथ काम नहीं होता तो मनुष्य ऊँचकर या चिढ़ कर हिंसा का सहारा लेता है। हमें गद्दीदार को निकाल फेंकना नहीं बल्कि गद्दी को ही निकाल देना है, ताकि गद्दी-नशान की जरूरत ही न पड़े।

आज छोटा सा बच्चा भी कह देगा कि शोषण नहीं होना चाहिए। और हम सब महत्स्र करते हैं कि पूँजीवादी केन्द्रीय तरीकों से शोषण होता है। शोषण दो तरीकों से होता है। एक आत्मा का और दूसरा शरीर का। आजादी छीन कर आत्मा का और सम्पत्ति छीन कर शरीर का शोषण किया जाता है। इसलिए वह प्रणाली खत्म करनी होगी, जो आजादी या सम्पत्ति छीन सकती है। राज शासन मुख्यतः नियंत्रण के लिए ही है। अर्थात् जितना शासन का दायरा बढ़ेगा उतनी ही व्यक्ति-समाज की आजादी घटेगी। इसलिए स्टेटलेस, शासनहीन प्रणाली लानी होगी। शासन-हीन समाज-व्यवस्था की ओर ही बढ़ना होगा। उसी तरह शोषण-हीन अर्थरचना भी अमल में लानी होगी। आज तीन वर्ग हैं—एक रईस, (सेठ, सामन्त, महन्त) दूसरा मध्यम (वाबू, सफेद-पोश, बुद्धिजीवी) तीसरा श्रमिक किसान मजदूर। पहले दो शोषक हैं। वे जब तक हैं शोषण रहेगा। केवल तीसरा ही उत्पादक वर्ग है। अतः पहिले दो वर्गों को मिटाने से एक ही उत्पादक वर्ग रह जायगा। यानी समाज वर्गहीन और इसलिए शोषणहीन हो जायगा।

पश्चिम समाज को वर्गहीन, शोषणहीन बनाने की बात मानता है। उसी प्रकार शासनहीन आदर्श भी मानता है। फिर वह केन्द्रित पद्धति और शासन को हटतर करता जा रहा है। वे कहते हैं शासन को इतना मजबूत करनाओ कि अन्तिम समय में पूर्णता पाकर वह अपने आप मिट जावेगा या पूर्णत्व के बाद पंचत्व के दर्शनिक सिद्धांत पर उनका विद्वास है। वे उसे आजमाना चाहते हैं। हमें अन्त में क्या होगा इसकी दिलचस्पी नहीं। क्योंकि तब तो अन्त ही हो जायगा। हमें मोक्ष से दिलचस्पी नहीं। हम चाहते हैं कि आत्मा प्रगति करती चले। हमें दिलचस्पी है राह पर कदम-कदम बढ़ाए जाने में। शासन को घटाना या मिटाना होगा उसके कार्य और प्रक्रियाओं को कम

करते जाना होगा। शासन के प्रमुख कार्य हैं पूर्ति, प्रवन्ध, रक्षा, शिक्षा और स्वास्थ्य। इन कार्यों में जनता जितनी आत्म-निर्भर होती जावेगी, शासन का मुँह ताकना छोड़कर स्वयं अपनी स्फूर्ति और परिश्रम से संगठन कर लेगी। कोरे शासन के दायरे घट जावेंगे, और घटते घटते एक दिन शासन नगण्य हो जायगा। साथ ही इस प्रक्रिया में जनता की आजादी बढ़ती जावेगी। क्योंकि उपर्युक्त कार्य ही जनता की मौलिक आवश्यकताओं की पूर्ति कर सकते हैं। जमाना किसी की राह नहीं देखता। वह किसी के लिए नहीं रुकता। जो जमाने का साथ न देगा उसका तकाजा पूरा न होगा। वह पिछड़ जायगा। इसलिए हमें जैसे वेद वचनों के प्रमाण पर रहना नहीं है उसी प्रकार १८४८ के काल मार्क्स के वचनों के प्रमाण को भी आज छोड़ना होगा। हर बात अपने उसी काल में उपयुक्त होती है। परिस्थिति के बदलने के साथ उनपर उसी प्रकार विचार करना चाहिए। आज हम १०० वर्ष आगे हैं। १९४८ में हैं। उस समय की समस्या पूंजीवाद के आतंक की थी, आज अधिनायक तंत्र के आतंक का सवाल है। चाहे वह फैसिस्ट तरीके का हो चाहे कम्युनिस्ट तरीके का। यह बात हमारे आधुनिक महर्षि द्रष्टा राष्ट्रपिता बापू ने देख ली थी। इसलिए वे चर्खा, चूल्हा, चक्की, हल, बैल, गाय, ग्राम रक्षा दल, पंचायत, सेवा समिति, सहकारी उत्पादन समिति, युनिवादी तालीम, निसर्गोपचार, समभाव आदि को अपनाने पर जोर देते थे। उनका अपना वह सत्य-अहिंसा का साधन-शुद्धि का तरीका था। पश्चिमी दार्शनिक और गान्धीजी में यही तो फर्क है। रूस और बाबूद्वर्ग को भिद्यना ही है। केवल एक उत्पादक वर्ग ही रहेगा इसके लिये गान्धीजी इनका शुद्धिकरण, उत्पादक के साथ इन्हें मिलाकर अहिंसा के जरिए से चाहते थे। पश्चिम उसीके विनाश को या निकाल फेंकने को हिंसक तरीके से चाहता है। विज्ञान कहता है कि किसी चीज का नाश नहीं होता केवल रूप-परिवर्तन होता है, और क्रिया की प्रतिक्रिया होती है। इसीलिए पश्चिम के हिंसक तरीकों से प्रतिहिंसा होगी। रूस और बाबू भिंटेंगे नहीं, वह दल अधिनायक या प्रबन्धक वर्ग के रूप में परिणत होगा। पाहिले उसका नुग्न स्वरूप स्पष्ट दिखता था। वर्गगत या व्यक्तिगत स्वार्थ के कारण

वह उत्पादक से अलाहिदा किया जा सकता था। उसके खिलाफ संगठन हो सकता था। अब वह प्रच्छन्न रूप से रहने के कारण और अधिक भयानक शोषक होगा। क्योंकि वह जनता के नाम पर सब कुछ करेगा और जनता इस कारण उसके सिकंजे में जकड़ी जावेगी। और वह उसपर हावी न हो सकेगी।

गान्धीजी का तरीका शोषक वर्ग के दिल को विवेक से छेड़ता है। उससे विनय करता है कि वे स्वयं ही उत्पादक किसान-मजदूर बन जावे और भारत के ७ लाख गावों में बस जावें। युवकों का यह काम है। गान्धीजी को यह मायूस था कि कोई एकदम परिवर्तित नहीं हो सकता। पर उस ओर बढ़ तो सकता है। रईस बाबू वर्ग की संस्कारगत कमजोरिया है। उन्हें एकदम एक पीढ़ी में उत्पादक होना आसान नहीं है। वे न तो नर रहेंगे और न सिंह बनने पावेंगे। उनका नरसिंह अवतार बन सकेगा जो केन्द्रीय पूंजीवाद के हिरण्याक्ष (सोने की माया) को खतम कर अपनी भावी पीढ़ी प्रह्लाद पर छोड़ेगा।

गान्धीजी चरखा चलाकर कम से कम जब दो पैसे का सूत कातने की बात कहते थे या बुम्बई वालों को गमलों में तरकारी पैदा करने को कहते थे तब वे पूर्ण रूप से जानते थे कि इससे बल्ल-बल्ल की समस्या हल होने वाली नहीं। वे पागल नहीं थे। वे तो बाबू-रईसों को उस ओर जाने का रास्ता दिखलाते थे। उत्पादक में घुलमिल जाने की ओर प्रगति करने के लिए वे चाहते थे कि शोषकवर्ग समाज की उत्पादन की प्रक्रियाओं में शामिल होकर उत्पादक वर्ग के साथ एकात्म्य स्थापित करे। चाहे वह लाक्षणिक क्यों न हो। वस्तुतः यदि समाज को शोषणहीन बनाना है तो समाज में रईस और बाबू वर्ग को भरना है। जमाने की बदलात में उनके खिलाफ डिग्री हो गई है, अब प्रश्न यह है कि वे अपने को किस तरह खत्म करना चाहते हैं। गान्धीजी के तरीके से अगर वे अपने को उत्पादक वर्ग से मिला नहीं देते हैं तो स्टालिन के तरीके से उत्पादक द्वारा उन्हें विनष्ट होना पड़ेगा। वे दोनों

एक रास्ता चुन लें-। कुछ लोग कहते हैं कि हम उद्योग-धन्यों का राष्ट्रीयकरण कर डालेंगे। पर तर्क का यदि केन्द्रित रहनेवाला हो तो फिर उत्पादक के अधिनायकत्व के नाम पर दल-आधिपत्य एक-न-एक दिन होगा ही। तब प्रबन्धक वर्ग का निर्माण अवश्यमावी है। क्यों कि बड़े-बड़े यंत्र जटिल होते हैं। और स्टेट प्लानिंग द्वारा होनेवाला सार्वदेशिक आन्दोलन सामान्य जनता की समझ के परे होने से उनसे जनता का अधिकार न रह सकेगा। तब जनता के चुनिन्दों के आदेशानुसार चलना ही होगा। फिर जनतंत्र गायब हो जायगा। स्टालिन जैसा सर्वेसर्वा उसका लाजिमी तर्क-पूर्ण नतीजा है। तो फिर जो लोग पूँजीपति तक से छुटकारा पाने के लिए केवल केन्द्रीय यंत्र का राष्ट्रीयकरण करना चाहते हैं वे भूल जाते हैं कि यदि केन्द्र पूँजीपति के हाथों में हो तो राज्य होगा नौकरशाही का।

यह एक महान क्रान्ति है। इसके लिए त्याग भी उतना ही अधिक करना होगा। १९२१ में गान्धी के आह्वान पर लोग लन्दन की गद्दी उखाड़ने के लिए आगे आए। उसमें वे अंग्रेजों से मदद की अपेक्षा कैसे कर सकते थे? अंग्रेजों के विरोध के बावजूद उस समय के नवजवानों ने सफलता प्राप्त की। आपको स्मरण दिलाया। उन्होंने गद्दी लंदन से उठाकर दिल्ली-नागपुर में जमा दी। एक पीढ़ी दो क्रान्तियाँ नहीं कर सकती। अपवाद रूप भले ही कुछ लोग जिनमें जान-जीवन है, जो प्रगतिशील विकास-क्षम हैं वे आपमें शामिल हो सकेंगे, जैसा कि हर जमाने में होता आया है। पर अधिकांश लोग तो मिली हुई चीज का संगठन करने में, उसे मांगने में, खरोचने-बांटने में मशगूल होंगे। अतः १९४८ की क्रान्ति के लिए नयी दूसरी पीढ़ी आपके सामने आवेगी। दिल्ली और नागपुर की गद्दी घर-घर, गांव-गांव पहुँचाना आपकी राय है। आज की पीढ़ी आपको मदद न देगी। संभव है वह शायद विरोधी भी हो। अतः आपको शहीद बनना होगा। पहिले भी लोगों ने लाठी खायी, गोली सही, बर्बादी सही, उम्र बितायी और मरकर वे शहीद हुए। आपको अब मरकर नहीं, जिन्दा शहीद बनना होगा। जिन्दगी के मौजूदा तरीकों का त्याग करना होगा। गांव-गांव में बसकर किसान

मजदूरों में अपने आपको मिलाना होगा, रहन-सहन, निजी संघ-  
वातों में आमूल परिवर्तन करना होगा। पहिले के युवक गांधीजी  
के पीछे चल पड़े। आज बापू तो नहीं हैं, अतः उनकी वाणी  
के पीछे हमें चलना होगा। यह कैसे हो! ठीक उसी प्रकार जैसे  
'२१ में हुआ था। बापू ने देखा कि जनशक्ति बढ़ाने के लिए जनता से  
जिनका सम्पर्क है उस बाबूवर्ग का नेतृत्व कायम करना होगा। रईस जन-  
सम्पर्क में नहीं आ सकते। अतः मोतीलाल नेहरू, चित्तरंजन दास जैसे  
देवदत्तों ने रईसी छोड़ी। वे बाबूवर्ग में आ मिले और बाबूनेतृत्व कायम  
किए। जैसे दही का कुछ अंश दही से अलग हो कर दूध में मिलकर सारे  
दूध को जमा देता है उसी तरह अब आपको अपना बाबूपन छोड़ कर  
उत्पादक बन कर किसान-मजदूर-नेतृत्व जमा देना होगा। सन '२४ में  
चौरी-चौर कांड के बाद निराशा फैल गई थी। नेता शासनतंत्र की ओर  
निगाह फेरने लगे थे। तब जेल से निकलने के बाद बापू ने जनसंगठन के  
हेतु एक रचनात्मक योजना रखी और चरखा संघ ने जन्म लिया। बेहोशी  
जनता उस समय सरकार की मोबाप कहती थी। उसे होश दिलाया।  
रचनात्मक कार्य ने देश में शक्ति का संचय और संवर्द्धन किया। आत्मविश्वास  
बढ़ाया, जान फूँकी। आज '४८ में वही निराशा नजर आ रही है।  
क्या नेता और जनता सभी लोग सरकार की ओर टकटकी लगाए बैठे हैं।  
अतः तीन वर्ष के बाद क्यों न हो, पर बापू के नए पथ पर चलने की दृष्टि से  
चरखा संघ पुराने तरीके की तन्दीली कर स्वावलम्बन के आधार पर विकेंद्रित  
प्रणाली द्वारा स्वायत्त ग्रामीण रचना करना चाहता है। वह उत्पादक वर्ग के  
नेतृत्व की ओर बढ़ रहा है। अपने को उत्पादक में मिलाना चाहता है। आज  
का बाबूवर्ग केवल आपस में ही नेतृत्व की तवदीली चाहता है। उसके  
सम्बन्ध से दक्षिण और वाम दो दल बन गये हैं। दोनों एक दूसरे को गलत  
और अपने को सही बतलाते हैं और जनता को अपने पीछे चलने को कहते  
हैं। इस तरह नेतृत्व चाहे दक्षिण चाहे वाम पक्ष का हो वह कदापि जनता का  
न होगा। जनता हमेशा किसी न किसी के पीछे रहेगी। इस स्थिति में किसी



की दुम से लटक कर जनता को स्वर्ग न मिलेगा। ऐसे जनतांत्रिक विरोधी दल बनाकर ध्येय प्राप्त होना असंभव है। क्यों कि विरोधी दल का खयाल हमेशा गद्दी पर लगा रहता है। वह अपने आदमियों का ही खयाल रखता है। वह जनता का असली संगठन कभी न करेगा। क्रान्ति की बात तो दूर रही, गद्दीपर गृहदृष्टि लगाना छोड़ कर जो त्याग और सेवा के लिए तैयार होगा वही जननेतृत्व कायम कर सकेगा।

---

## काँग्रेस कार्यकर्ताओं से

साथियो,

आप सोचते होंगे कि हमारे अर्थात् काँग्रेस के प्रयत्न से अथवा आन्दोलन के कारण से अंग्रेज यहां से जा रहे हैं। इसमें आंशिक सत्य तो है मगर पूरी बात यही नहीं है। अंग्रेजों ने केवल भारत को ही नहीं छोड़ा है, उन्होंने फिलिस्तीन भी छोड़ा है। ब्रह्मदेश को तो बिना आन्दोलन के ही छोड़ने को तैयार हुए। आप को शंका हो सकती है कि जापानी आक्रमण के कारण ब्रह्मदेश की स्थिति अलग हो गयी थी। फिर सिलोन के बारे में आप क्या कहेंगे? यहां तो अंग्रेजों के खिलाफ कभी विरोधी सड़कें भा नहीं की गयी। फिर सिलोन भी आजाद करके अंग्रेज वहां से चले गए। अंग्रेजों ने अधीनस्थ देश में राज्य करना इसलिए स्वीकार नहीं किया कि आज इस प्रकार उन्हें परता नहीं पड़ता। उन्होंने अब दूसरा रूप धारण कर लिया है। बर्नार्ड शा अपनी एक व्यंग्योक्ति में कहते हैं कि अंग्रेज भलाबुरा जो कुछ करते हैं वह धादश के लिए करते हैं। उन्होंने गुलाम प्रथा बन्द करने का नारा लगाया था इसलिए कि यन्त्रउद्योग पनप चुका था। यंत्रों के जरिए एक मनुष्य अनेकों के बराबर काम करता था। अतः पुराने तरीकों के अनुसार उनके सारे परिवार के पालन-पोषण की जरूरत नहीं थी। बेकारी के समय उन्हें खिलाना भी कठिन था। दूसरों से प्रतियोगिता करनी थी। अतः परिवार की अपेक्षा व्यक्ति को रख कर खर्च घटाना आवश्यक हो गया था। मजदूर और उसके परिवार की परवरिश की चिन्ता करनी पड़ती थी। उससे मुक्ति पाने के लिए गुलाम प्रथा उठाना आवश्यक था। हटाने में ही परता पड़ता था। इसलिए गुलाम प्रथा हटाने का नारा लगाया गया, जब आजाद मजदूर सस्ता पड़ता था और गुलाम महंगा। कहते हैं कि हम देशभर इसलिए कब्जा किए थे कि हमें सम्य बनाना था। और आज छोड़ रहे हैं इसलिए कि हमें आजादी मिललानी है।

आज परता देख कर ही अंग्रेज भाग्य की गद्दी छोड़ रहे हैं। आदमी की आहट सुनकर ही बन्दर जिस प्रकार मैदान छोड़कर डाल की शरण लेता है, पर मौका पाकर वह फिर कूद पड़ता है, उसी प्रकार अंग्रेज भी कर सकते हैं। वे हार गए या हम जीत गए इसका निर्णय अभी नहीं हुआ है। युद्ध में बहुत बार जीत-हार हो जाती है। हमने देखा है कि आरम्भ में जीतनेवाले नेपोलियन, हिटलर, तोजो अन्त में हार गए। अन्त की विजय ही विजय है। आज इतना ही कह सकते हैं कि हमने अंग्रेजों को काफी पीछे हटा दिया है। वे पूरी तरह से अभी पराजित नहीं हुए हैं। '४२ में उन्होंने हमला किया था। तब भारतीय राष्ट्रीयता दबी सी थी। किन्तु '४५ में जब नेता गण बाहर आये तो यह राष्ट्रीयता उत्कट रूप में उग्र हो उठी। अंग्रेज केवल बनिया नहीं हैं। वे पूर्ण मनोवैज्ञानिक भी हैं। उन्होंने देखा कि भारतीय मनोवृत्ति केन्द्रीय उद्योगवाद का रास्ता आख्तियार करने वाली है, न कि चरखे का। तब उन्हें लाचार होकर देशी पूँजीपति और उनके द्वारा अंग्रेजी पूँजीपतियों की शरण लेनी होगी।

केन्द्रीय पद्धति हमेशा विरमारी होती है। उसका साधन काम निरक्षकों के जरिए होता है। ये मध्यस्थ सफेद हाथी होते हैं, जो रास्ता चलते खुराक के अतिरिक्त इर्द-गिर्द की फसलों को नोचते जाते हैं। साथ ही बर्ग-भेगी को बनाए रखते हैं। आज जिस प्रकार हमने अंग्रेजों को विलायत भेजा उसी प्रकार इन इन्तजाम करनेवालों को भी दिल्ली लौटाना होगा। जनता को स्वयं स्फूर्ति, स्वतः प्रेरणा से नेतृत्व हाथ में लेना होगा। साम्राज्यवादी मोर्चे से बचना होगा, तो शासन भी विकेन्द्रित करना होगा। इसके लिए विकेन्द्रित ग्रामोद्योग अपनाना होगा। और विकेन्द्रित ग्रामोद्योग का चरखा केन्द्र बिन्दु होगा। क्यों कि आज की महत्वपूर्ण पर आसानी से सबके संगठन से हल होने वाली समस्या कपड़े की है।

गान्धीजी हमेशा चरखे के जरिए सामयिक समस्या के हल करने में लग जाते थे। जब तक सामयिक समस्या का हल नहीं तब तक उसमें

जीवन नहीं। देश में काँग्रेस से सैकड़ों गुना रचनात्मक काम चल रहा है मगर उसका महत्व नहीं। वही अन्तर आज के और पुराने चरखे में है। वस्तुतः आपको आज के चरखे में कुछ महत्व है यह मान कर ही काम करना है। यदि आप मानते हैं कि चरखा पुरानी चीज है, आज के जमाने के लिए निकम्मी है और आगे के प्रगति-चक्र को उलटने वाली है तो हिम्मत के साथ उसे जला डालिए, और खादी पहनना छोड़कर जिस उद्योगीकरण के आप हामी हैं उसके द्वारा उत्पादित मिल का कपड़ा पहनना शुरू कीजिए। लेकिन यदि आप खादी पहनते हैं, चरखे की बातें करते हैं तो उसके हर पहलू को आपको समझना होगा। ऐसा समझने के लिए पहिले आपको चरखा आन्दोलन के इतिहास पर नजर डालनी होगी।

सन् १९२१ में जनता को अंग्रेजी सरकार का सेनानी स्वरूप दिखलाना था। उनका शोषण बन्द करना था। विदेशी वस्त्र का बहिष्कार करना था। मिल मालिकों पर हम विश्वास नहीं कर सकते थे। उनसे धोके का भय था। अतः जनता को आत्म निर्भर करना था। संगठित करना था। लूले, लंगड़े, अनाथ, आपद्ग्रस्त, विधवा, त्यक्ता, बूढ़े, बच्चे सबको राहत देनी थी। बेकारी दूर करनी थी। जनजाग्रति के लिए जनसम्पर्क की आवश्यकता थी। यह काम चरखा संघ ने किया।

सन् १९१२ में जागतिक मंदी आयी। बेकारी के अतिरिक्त शोषण बन्द करने का सवाल खड़ा हुआ। तब गान्धीजी ने जीवन-यापन के सिद्धान्त को अपनाया। आठ आने रोज़ाने की बात रखी। नेता लोग दूर गए। वे कहने लगे कि खादी महंगी होगी। वह न चलेगी। गान्धीजी अपनी बात पर अड़े रहे। आखिर महंगी खादी जीवन-चैतन का सवाल लेकर भी बढ़ी। जब ट्रेडयूनियन मजदूरी बढ़ाने का केवल आन्दोलन भी नहीं करते थे, तब चरखा संघ ने आठ आने नहीं तो भी खेती के मजदूरों जितनी तीन आना रोज़ाना मजदूरी निर्धारित की।

सन् १४७ में विदेशी राज गया, स्वदेशी हुआ। अब स्वदेशी राज के स्थान पर हमें जनराज—स्वराज स्थापन करना है। जनता के हाथ में असली अधिकार देने हैं। अभी जनता को केवल मतदान का अधिकार मिला है। जब तक जनता के हाथ में पहल नहीं, तब तक उनकी शक्ति सुप्त-बेहोश रहेगी। जनता यदि आवश्यकता की पूर्ति की समस्या स्वयं हल करना सीख ले तो उसका होश स्थायी होगा। तब नित्य का जीवन-संग्राम वह खुद चला लेगी। तब बच्ची हुई समस्या के लिए मतदान भी होगा तो वह संभल कर देगी। और तभी सच्चा लोकतंत्र होगा। नहीं तो बेहोश जनता के 'वोट' से शुद्ध भीड़-तंत्र बनेगा।

चरखा संघ के प्रारम्भ में लोगों की धारणा थी कि गान्धी शहरियों को गंवार जंगली देहाती बनाना चाहता है। क्योंकि उससे कला का विनाश होगा। सभी उनको यह भी शंका थी कि उसमें केवल दो पैसे रोजाना मिलते हैं। लेकिन उस समय दो पैसे की कीमत थी, क्योंकि सालाना औसत आय १८) रुपये थी। चरखे ने अन्धे को लकड़ी दी, बेकार को रोटी दी, विधवा को सहारा दिया। चरखे से महीन कपड़ा निकला, डिजाइनदार निकला, सस्ता निकला और काफी तादाद में निकला। इससे भी बड़ी बात चरखे ने की। उसने गरीबी-अमीरी का भेद मिटाया। गरीबों के साथ आत्मीयता स्थापित की। जन सम्पर्क द्वारा स्वाभिमान, जागरण, संगठन उत्पन्न किया। विलायती माल के बहिष्कार को सम्भव बनाया।

अब बेकारी की समस्या नहीं है। अब एक नयी समाज-व्यवस्था कायम करनी है। चरखे की सत्य-अहिंसा का प्रतीक बनाना है। यह स्वावलम्बी खादी का समय है। देश के सामने शोषन-हीन और शासन-हीन समाज बनाने का तरीका रखना है। उसकी नींव डालनी है। उसके लिए ठोस संगठन की जरूरत है। अतः बापू ने नया नियम बनाया कि वही 'आदमी खादी पहने जो काते, काते तो समझ बूझकर काते।' अर्थात् उसके पीछे निहित प्रचलित समाज व्यवस्था को बदलकर आर्थिक और समाजिक क्रान्ति के आदर्श को समक्ष कर स्वीकार करे। अतः सूत-शर्त लगायी गयी। पर हमने उस ओर मुस्तीदी न

दिखायी। लोगों ने कहाँ से सूत लाए इसका खयाल न किया। बापू के समय ग्राम-सेवा की आवाज पर भी हमने ध्यान न दिया। पिता के रहते हम बे-फिक्र थे। हमने भयावही हालत को न समझा। अब हमारी आँखें खुलीं। हम चेत गए। आज इतिहास के पन्ने चित्रपट जैसे अल्दी-जल्दी उलटने लगे हैं। कहीं जाइए, लोग यही चर्चा करते हैं कि आवश्यकता-पूर्ति नहीं हो रही है। काला बाजार, रिश्तखोरी बढ़ने लगी है। अब कैसे होगा। सब आत्म-विश्वास खो बैठे हैं। ऐसी ही स्थिति में तानाशाही को जन्म मिलता है। जब जनता अपने पर भरोसा छोड़ देती है तो वह निराश होकर किसी शक्ति-शाली अधिनायक की गोद में चली जाती है। ऐसी स्थिति ने हिटलर और मुसोलिनी को पैदा किया था। अंग्रेजी पूंजी देशों पूंजीपतियों के जरिए यहाँ पहुँचकर हमारे समूचे जीवन पर हावी होने का भय है। अतः चरला संघ को ही नहीं; आपको भी स्वावलम्बन के आधार पर जन शक्ति संगठित करना है या मर मिटना है।

आप सोचते हैं कि मंत्रीगण जबरदस्त कार्यवाही को नहीं करते। क्या करेंगे वे? आप ने रिश्तखोरी विरोधी महकमे का रथैया देखा। अब तो एक जगह दो भूत हो गए हैं। वे एक से एक बढ़े-चढ़े हैं। पुरानी प्रणाली से आप क्या आशा रखेंगे? केवल सुधार से अब काम न चलेगा। सारा वातावरण ही गंदा हो गया है। सह रहा है। अतः आमूल परिवर्तन करना होगा। विकेन्द्रित स्वावलम्बी तरीके पर गान्धीजी के पीछे चरना होगा। पर विकेन्द्रित हो, वितरित नहीं। वितरण ऊपर से—केन्द्र से होता है। उसमें जान नहीं। सदावत के अन्न से मानव स्वामिगानी नहीं बनेगा। न उसकी अन्न समस्या हल होगी। हमें शक्ति का वितरण नहीं उत्पादन करना है। उत्पादन के लिए सहयोग-समिति संगठित करके समाज को स्वायत्त और स्वावलम्बी बनाना है। यहाँ नमक-तेल बांटनेवाली पूंजीपतियों के दलाल को-आपरेटिव से मतलब नहीं, वह तो वितरित शक्ति का नमूना है। काँग्रेस का ध्येय को-आपरेटिव कामनवेल्थ है। सहयोगी महासंघ एकमात्र शक्ति-साधन है। ऊपर से नहीं नीचे से ग्राम,

हल्का, मंडल, तहसील, जिला, प्रान्त और देश, फिर अन्तर्राष्ट्रीय महासंघ बनाना है। यह कार्य न तो सोशालिस्ट रिपब्लिक से न कैम्युनिस्ट रिपब्लिक से होता है। कम्युनिज्म की तो बात ही नहीं करनी है। पर हम देख रहे हैं कि काँग्रेस के उस सिद्धान्त को स्वयं अधिकांश काँग्रेसजन भी नहीं जानते हैं। यदि जानते हैं तो इनमें से बहुत कम ही उसे असली मानी में समझ पाते हैं। समझने वाले उस दिशा में कदम नहीं उठा रहे हैं। यह अफसोस की बात है कि लोग कहते हैं कि हमें फुर्सत नहीं। अपने छोटे बड़े निजी कामों के लिए उन्हें फुर्सत है। नेतागिरी, दौरे, व्याख्यानवाजी, चुनाव, पदप्राप्ति सबके लिए, और तो क्या सिनेमा जाने के लिये, गप्पों के लिए समय है। पर जो मुख्य ध्येय है उसे अमल में लाने की फुर्सत नहीं। पर उन्हें क्यों दोष दिया जाय। एक प्रकार से यह स्वाभाविक है। एक लड़ाई जीतने के बाद वे 'होम सिक' हो गए हैं, आराम चाहते हैं। मिले हुए यश को उपभोग कर रहे हैं। इनसे आशा करना व्यर्थ है। क्यों कर वे आपको अपने त्याग-तपस्या का कल दें? उन्होंने अपने लिए पाया है, न कि आपके लिए। यह बात दूसरी कि वह उसके भोग द्वारा अपना तप-बल समाप्त कर रहे हैं। अब तो नयी पीढ़ी को आगे आना है। जितने कार्यकर्ता हमारे पास होंगे उतनी ही शीघ्रता से हमारा नया समाज स्थापित होगा। आपको ग्रामों में जनता के बीच उत्पादक बनकर बैठना है। जनता को बुद्धि देकर नेतृत्व के योग्य बनाना है। और हमें हाथ-पैर सुदृढ़ बना कर स्वावलम्बी होना है। गौण आवश्यकताओं के लिए चाहे केन्द्र रहे, पर मौलिक जरूरतें तो हमें ही पूरी करनी हैं। इस क्रान्ति के लिए हमें योग देना होगा। स्वभावतः अधिकांश लोग 'कौडिया' पसन्द करेंगे। वे 'चालू' काम चलाते रहें। हम उनकी भी व्यवस्था कर लेंगे। जनता द्वारा क्रान्ति चाहने वाले जनता में ही घुल-मिल जाएं। अपने योग्य क्षेत्र की परवाह न कर वह काम ईश्वर अर्थात् जनगण-मन पर छोड़ कर उसके नित्य तृप्त, निराश्रय भक्त बन जाएं। जनता-जनार्दन उनकी उपेक्षा न करेगा। वह उन नित्याभियुक्तों का योग-क्षेम चलायेगा। हम फिक्र न करें, चाहे जो हो। वही हमारी कसौटी होगी। यह केन्द्र के या नेताओं के भरोसे होनेवाला नहीं है।

साथ ही . यदि जनता नेताओं का साथ न दे तो वे भी न टिकेंगे । निराशा छोड़ जनता में आत्म विश्वास पैदा करना है । नेतृत्व यदि सख्त जमीन पर न हो तो दल-दल में फंस जायगा । लेनिन को घबरा संभालने में बारह वर्ष लग गए । जनता में आत्मविश्वास न हो और नेता घबरा संभाल न सकें तो जनता घबरा कर अधिनायक तंत्र के हाथ बागडोर सौंप देगी । हम इस बात को रोकने का कदम उठावें या मिट जावें । आप संख्या की परवा न करो, सही कदम रखो । कितना उत्पादन बढ़ाया जाए महत्व का नहीं, ज़रूरत कि जनता में आत्म विश्वास पैदा न हो जाए । अतः धैर्य ही मुख्य है । उसीको फायम रखना है । जीवन संग्राम के लिए हमें स्वावलम्बी होना है । केवल कपड़े की वायत में नहीं । उसे केन्द्र मानकर समयानुसार काम करना है । खेती प्रमुख है । उसमें सुधार करना है । जनता को स्वायत्त बनाना है । गरी का भार हटाना है । स्वावलम्बी ही निर्भय होगा । वही स्वायत्त बनेगा । कार्यकर्ता उस ओर बढ़ें । बाबूगिरी कम करते जावें । और अधिक यानी उत्पादक वर्ग में मिश्रण की ओर बढ़ें । आप पूछेंगे कि कपड़े की कमी के दिनों में हम उत्पत्ति छोड़ रहे हैं । क्या यह घातक न होगा ? यह उत्पादन का काम हम बन्द नहीं कर सकते । क्यों कि पूर्ति की समस्या है ही । आगामी युद्ध के समय तो ज्यादा सतर्क रहना होगा । अतः चाहे वस्त्र स्वावलम्बन का काम हम अपने ऊपर लें, तो हम कामेशियों को और खादीधारी मित्रों को सहयोगी सदस्य मानेंगे । उनपर यह काम छोड़ देंगे । सहायक फौज होगी वह हमारी । उत्पत्ति विक्री का काम प्रयोग अवस्था से उठ कर तांत्रिक हो गया है । वह इन साधियों को देकर उन्हें साथ में रखते हुए अपने पथ की खोज करेंगे । खादीधारी कभी-कभी राष्ट्रीय सप्ताह, गान्धी जयन्ती आदि मौकों पर साथ देते थे । अब वे एक कदम और आगे बढ़ावें । संस्था बनावें । यह आसान काम ले लें । उसे केवल चलाते ही न रहें बल्कि बढ़ावें भी देश में ऐसी संस्थाओं का जाल बिछा दें ।

आप सोचते होंगे कि जब पूर्ण विकेन्द्रीकरण न होगा तो भारत की स्थिति क्या होगी । भारत सरकार तो केन्द्रिय उद्योगों को बढ़ावा दे रही



है। यदि वे सफल हुए तो चर्खा संघ का क्या होगा। क्या भारत सरकार हमारे तरीकों का विरोध न करेगी? जब कि वह उनकी नीति के खिलाफ है। उन्हें उखाड़ना चाहती है। बात तो यह है कि भारत सरकार विरोध करेगी ही नहीं, बल्कि सहायता देगी। चरखा संघ कांग्रेस की निर्मित संस्था है। वह कांग्रेस के रचनात्मक कार्य का ध्येय है और हमारा वर्तमान राष्ट्रीय सरकार का भी ध्येय यही है। इस कारण विरोध की तो बात ही नहीं है। हम तो सरकार की सहायता करके उसके हाथ मजबूत करना चाहते हैं। यदि औद्योगिकरण सफल हुआ ऐसा विवाद के लिए मान लें, तो उसका नतीजा जनशक्ति के विकास को रोकने वाला होगा। जनता उसे बरदाश्त करेगी। चाहो तो फिर जनतंत्र की बात छोड़ देनी होगी। और अगर केन्द्रवाद की पूर्ण सफलता हुई, जिसका होना आज की स्थिति में संभव नहीं, तो तानाशाही अवश्य होगी। पर जैसा कि पहिले बताया जा चुका है, आदर्श तक कोई पहुँचता नहीं। पहुँचे तो आदर्श रह ही नहीं जायगा। अतः उस ओर बढ़ना है। रास्ता तय करते जाना है। तब विकेन्द्रिकरण चलेगा और कुछ अंशों में केन्द्रिकरण भी। इस संक्रमण काल में आपको इनका सामंजस्य स्थापित करना होगा। समन्वय सन्तुलन करना होगा। मनुष्य की मूलभूत आवश्यकताएँ विकेन्द्रिकरण के तरीकों से पूर्ण की जावेंगी और जहाँ कार्य जनशक्ति के परे हों वहाँ यंत्रों के प्रयोग की इजाजत दी जावेगी। आज भी कुछ उद्योग प्रकृति ने केन्द्रित रखे हैं, जैसे कोयला, लोहा आदि। यंत्रोत्पात्ति भी केन्द्रित रहेगी। बिजली दोनों प्रकार से निर्माण हो सकेगी। हम जानते हैं कि जनता भी इतनी जिम्मेदार कहीं है? व्यक्ति या समूह कभी-कभी उच्छृंखल हो जाते हैं तब उनपर शासन का नियंत्रण चाहिए। और शासन जब असहयोग करे तो उसे बदलने की ताकत जनता में चाहिए। तभी शक्ति-सन्तुलन होकर सामंजस्य स्थापित होगा। जनता अपनी मूलभूत आवश्यकताओं के लिए शासन पर अवलम्बित रहकर उससे अहसयोग करने की हिम्मत न कर सकेगी। अतः उसको शक्ति-शाली बनाने के लिए यह जरूरी हो जाता है कि आवश्यकताएँ पूरी करने के साधन उसी के हाथों में हों। बिजली द्वारा विकेन्द्रिकरण की बात कुछ लोग सोचते हैं। यह बुनियादी तौरपर गलत है। बिजली जिसके हाथ में होगी वह हुक्म दे सकेगा। यह

विकेन्द्रियकरण नहीं। वितरण हुआ। इसी तरह खोम आज के जनपद, ग्राम-पंचायतों, न्याय-पंचायतों के बारे में सोचते हैं। यह तो कानून से शक्ति वितरण करेगी, उसके हाथ में उसे वापस लेने की शक्ति होगी। यही बात 'होम गार्डम्' के बारे में। वे केन्द्रिय शक्ति के मातहत होंगे। इसी प्रकार दवाखाने और शिक्षा संस्थाओं भी सरकार के हाथ में रहेंगी। इसी लिए, बापू कहते थे कि बुनियादी तालीम सिद्धान्ततः स्वावलम्बी रहे, ताकि उसके मूल जनता के हाथों में रहें। वही बात यान्त्रिक लेती या कृत्रिम खाद की है। अधिक अन्न उपजाने का यह तरीका उत्तेजक पेय पिलाकर चेतना लाने जैसा परिणाम में निस्त्व करने वाला, जमीन के द्रव्यों को शीघ्र शोषणकर उसे अन्त में ऊपर बनाने वाला, प्रारंभ में सुभावना पर आखिर दिवाना निकालने वाला, केन्द्रपर आश्रित तरीका होगा। इन तरीकों से देश का स्थायी भला होगा नहीं। हमने यह भी देखा कि हमारे सामने आन्तरिक घपले तथा बाहरी समस्याएँ हैं। यदि आन्तरिक समस्याएँ हम हल कर लें तो सरकारी शक्ति खर्च न होगी। वे निश्चिन्त हो कर हमारे सहयोग से बाहरी समस्याओं का मुकाबिला योग्यता-पूर्वक कर सकेंगे। क्या युग-पुरुष के कथनानुसार आप न चलेंगे? क्या युग समस्या भी आगे चलकर अमेरिका आदि से सीखेंगे, जब कि भुन्दें पश्चिमी तरीके की विफलता का प्रत्यक्ष अनुभव नए अणु-युद्ध के बाद होगा? राजनैतिक क्रान्ति हो चुकी है। सामाजिक, आर्थिक क्रान्ति बाकी है। यह न हो पाये तो 'राजनैतिक स्वतंत्रता' भी चली जावेगी। मरने के दो दिन पहिले गान्धीजी हमें इसी प्रकार आग्रह कर गए हैं।

जमाना साथ न देनेवाले के लिए न रुकेगा। १९०७ में वह गोखले-विरोधवाह के लिए न रुका। १९२२ में बेनर्जी-वाल के लिए न रुका। आज के लिए न रुकेगा। जमाने की मांग पूरी न करोगे तो आप पिछड़ जाओगे।

## शिक्षकों से

आप शिक्षक हैं। आपको क्रियात्मक अनुभव के साथ शिक्षा दी जाती है। आपके और दूसरे कालेजों में यही मुख्य फर्क है। और इसलिये आपसे मुझे विशेष दिलचस्पी है। आप भावी पीढ़ी के निर्माणकर्ता हैं। देश के भविष्य की बागडोर आपके हाथ में है। शिक्षा कैसी हो इसमें आपको दिलचस्पी होगी। शिक्षा सबसे अधिक जरूरी चीज है। उसपर मुल्क के भविष्य का आधार है। जिस प्रकार आप मुल्क को निर्माण करना चाहते हो, आपने जिस रूप की कल्पना की हो, उसके अनुकूल शिक्षापद्धति बनाइए। बचपन में जिस प्रकार के संस्कार होंगे, उसी प्रकार निश्चित रूप से नागरिक बनेंगे। आज की शिक्षा की कोई भी नीति नहीं है। न तो बहाने की नीति है। प्रवाह के साथ वही बहेगा जो इलका हो, निर्जीव हो, यका-द्वारा हुआ हो। चेतन चाहें कीड़ा-मकोड़ा क्यों न हो, प्रवाह को काटने का प्रयत्न करेगा।

आज की शिक्षा मेकाले द्वारा निर्धारित की गयी है। उसके उद्देश्य मेकाले के शब्दों में ही आप जानते हैं। हमारी सम्मता, हमारा स्वाभिमान नष्ट कर अंग्रेजों के हासन में सहायता देने वाला; अंग्रेजी आदर्श को अपना कर उनका मुँह ताकने वाला; गुलाम, पशवलम्बी बाबू वर्ग उन्हें निर्माण करना था, जो कि शिक्षा के बाद जीवन-कला के लिए निकम्मा साबित हो, जिसे कि अपने ही करोड़ों माइनों से नफरत हो, तथा अंग्रेजों और उनके आचार विचारों से आत्मीयता हो। स्वयं दादामाई नौरोजी से लेकर आज तक मर्दा ने कहा कि वह शिक्षा नामर्द बनाने वाली है। बदकिस्मती में इसी नामर्द बनाने वाली प्रणाली से आज की शिक्षा का विकास हो रहा है। हमारी मूर्खता में नहीं आता कि जो चीज नामर्द बनाने वाली हो उसका तेजी से शिथिल करने से वह मर्दानगी कैसे लायेगी? आपके सामने शिक्षा की समस्या है, वह कैसे हो यह सोचने की समस्या है।

पहिले समस्या थी सामन्त शाही की, पर उसे नाश किया फ्रांस की राजक्रान्ति ने। फिर समस्या आयी पूँर्जावाद की, उसे नाश करने का काम किया कार्ल मार्क्स ने। आज समस्या है अधीनावक तंत्र की, जो प्रजातंत्र का निर्दलन कर समाज पर सवार है। हमें दुनिया में जनतंत्र कायम करना है। मुल्क को जाति, वर्ग, शोषण से बचाना है। इस प्रकार की रुढ़िगत परिपाटी को खतम करना है, को समाज जो विभ्रूलल किए हो। एक ही उत्पादक वर्ग को रखना है। अतः शिक्षा पद्धति ऐसी चाहिए कि जिससे भविष्य में एक ही उत्पादक वर्ग रह जाए।

आज का नारा है अनिवार्य शिक्षा दिलाने का। पर वह कैसा लुभायना है? यदि बच्चे से फावड़ा चलाया जाय, चरखे से कतवाया जाय तो लोग चिह्नित हैं कि यह तो कठिन परिश्रम हो जायगा? तो क्या केवल किताबों की पढ़ाई रखी जाए? उत्पादक को भी बाधू बनाया जाय। सारा उत्सा सोचा जा रहा है। नतीजा यही होगा कि उत्पादक खतम होगा, जब सबसे ज्यादा जरूरत है उसी की। क्या आप सोचते हैं कि पन्द्रह वर्ष की उम्र तक किताबी पढ़ाई के बाद किसान का लड़का हाथ में बमूला पकड़ेगा या हल चलायेगा? यदि जीवन के लिए उसे ऐसा करने को मजबूर होना पड़े तो बमूले से वह अपने पैर काटेगा, बैल चलाने जाएगा तो वह किसान का बच्चा विरुद्ध दिशा में ले जायगा। यह सोचने की बात है। काश्मीर-हैदराबाद से ज्यादा महत्व की बात है। शिक्षा उत्पादन की क्रिया के माध्यम से होनी चाहिए। न कि किताबों के। भाषा अपनी हो। चाहे वह मातृभाषा हो या राष्ट्रभाषा हो। भाषा द्वारा शिक्षा किताबी पढ़ाई के तरीके से ही मौजूद हो सकती है, मगर यह हमारे लिए बेकार है। यदि हमें बुद्धि प्रधान वर्ग बनाना हो तो अनुवंश के सिद्धांत से लाभ क्यों न लिया जाय? तब वर्गहीन समाज रचना कहाँ? परिश्रम को अनिवार्य रूप से स्वीकारना हो तो हम बौद्धिक कसरत से भ्रम-विभाजन करते हैं। हमारा बौद्धिक भ्रम और दूसरे का शारीरिक भ्रम यह कैसा विभाजन? क्या हमें भगवान ने हाथ पैर नहीं दिए हैं? और क्या उन्हें दिमाग नहीं मिला? खाना खाने का काम हमको

जा सकता। आम लोगों को एक ही शिक्षा देने की पद्धति से तो स्नातक पंडित तैयार हो सकेंगे न कि व्यक्तित्व लिए हुए ज्ञानी। हमारी गुरुकुल पद्धति बुनियादी पद्धति जैसी थी। क्योंकि हमारी सम्यता ही ऐसी थी की एक व्यक्ति बैठ जाता था, फिर उसके इर्द-गिर्द जमीन, झोपड़ी, कुआँ, मठ, पताका, शाला आदि स्थान खड़े हो जाते थे। संस्थाएं बनती थीं। पश्चिम में पहले कागज पर संस्था का आयोजन होता था। पैसा इकट्ठा हो कर जमीन-इमारतें खड़ी होतीं और बाद में उन्हें चलाने के लिए संचालक और बालकों की खोज होती है, जो व्यक्ति-विकास को दबा कर मानव प्रगति को रोक सकता है। आज शिक्षक धूनियन बना रहे हैं, शिक्षा का सौदा कर रहे हैं। गुरु का वह परम पूज्य स्थान आज खत्म हो गया है। गुरु-शिष्य की आत्मीयता का रिश्ता आज खत्म हो गया है। गुरुओं की आज फाइलें बनती हैं। उनके तबादले किए जाते हैं। इसी लिए शिक्षण संस्था स्वतंत्र रहे, वह सरकार के हाथ में न हो, सरकार उसे मदद करे, पर उस पर नियंत्रण न रखे। वह मनोवैज्ञानिक तरीकों को तांत्रिक न बना डाले। इससे सतर्क रहना है। यदि आप अपनी गौरवमयी सम्यता रखना चाहते हैं तो हमारी पद्धति को अपनाइए। नयी तालीम को स्वीकार कीजिये।

इसके लिए आपको आमूल परिवर्तन करना होगा। सारा ज्ञान, अनुभव और अनुभूति से देना होगा। शिक्षण जीवन से सम्बन्धित होगा, जीवन की प्रक्रियाओं का वह एक आविभाज्य अंग होगा। उसी में स्वाभाविक रीति से, स्वयं स्फूर्ति से जीवन विकसित होता जायगा। उससे बौद्धिक वर्ग का उत्पादक वर्ग से तादात्म्य होता जायगा। प्राचीन गुरुकुलों की यही पद्धति थी, जय विद्यार्थी घरेलू कामों द्वारा शिक्षा ग्रहण करता था। आज की शिक्षा प्रणाली में जीवन के दरवाजे बन्द किए जाते हैं। शिक्षा व्यवहार के साथ बढ़ती जाती है। आजकी शिक्षा की तरह नहीं कि उत्पादक का बालक भी बाबू बनाया जाता है। फिर अनिवार्य शिक्षा में जब सभी बाबू बनेंगे तो समाज एक अर्थ

में वर्ग हीन तो होगा, मगर सारे शोषक होंगे। फिर प्रश्न होता है कि उत्पादक कहाँ होगा। और जब उत्पादक नहीं होंगे तो शोषण किमका होगा। इसका अर्थ है कि उत्पादक के मिटते ही शोषक भी मिटेंगे। इसलिए किसान अपनी मरजी से बाबू नहीं बनना चाहता है, वह तो घर के काम में लगना चाहता है। वे जानते हैं कि उनका लड़का पढ़ लिख कर बेकार बाबू बनेगा। वह पारिश्रम से नफ़रत करेगा। आखिर परमात्मा ने भी अपनी प्रकृति के अनुसार निर्माण किया है। फिर आप जैसे बाबू प्रकृति से बाबू प्रकृति वाले चेलागण निकलें तो क्या आश्चर्य? आप अनिवार्य शिक्षा की शोर मचाएंगे और अपने जैसे बाबू पैदा करेंगे।

बच्चा हमेशा अपने माता-पिता, भाई-बहन तथा गुरुजनों से अनुकरण करके अनुभव प्राप्त करना चाहता है। उसे दूसरों के कहने पर चलने में एतराज होता है। वह आत्मनिर्भर रहना चाहता है। पारिश्रम करना चाहता है। उसकी बुद्धि और निगाह तीक्ष्ण होती हैं। क्योंकि वह जीवन की यात्रा में, राह में, प्रवाह में फसना पसन्द करता है। उसे कभी-कभी थोटा पहुँचती है। हाथ पैर को चटके लगते हैं। वह गिरता, रोता, चिल्लाता है। फिर भी वह दूसरों पर अवलम्बित रहना स्वीकार नहीं करता। पर जब हम उसे बार बार मना करते हैं, डाँटते घमकाते हैं, रोकते हैं, भय दिखाते हैं, पीटते हैं, पर अत्यधिक लाड़-प्यार करके उनकी आदतें बिगाड़ देते हैं। उसे शान के नाम पर चालाकी सिखाते हैं। अपनी जरा सी तकलीफ़ टालने के लिये उसे असत्य सिखलाते हैं। अपना-पराया-पन व्यवहार में बरतते हैं। नौकरी के सुपुर्द कर आराम तलब बनाते हैं। तभी वह आहिस्ता-आहिस्ता बाबू बनता है। और जब शालाओं की चहारदीवारी में संसार से सम्बन्ध तोड़कर उसे ऊबने वाली परिस्थिति का गुलाम बनाते हैं तब वह निकम्मा होकर पराश्रयी, पंगु और अनिवार्य रूप से शोषक बनता है।

शरीर भ्रम के बिना हमारी जीवन यात्रा ही क्या, हमारी बुद्धि सतेज न होगी। बुद्धि-जीवी को भी अनिवार्य रूप से स्वास्थ्य के लिये शरीर भ्रम करना

चाहिए। फुटबॉल, टेनिस आदि खेलों से शरीर की लुग्गता की इकाइयों की एक घंटे में उतनी ही शक्ति खर्च होनी है जितनी की मजदूरों की तीन घंटे में होती है। इन खेलों के भ्रम में पैमे की, ममग की बरबादी और उच्च नीचता का नम्र प्रदर्शन होता है। पर उत्पादन के नाम शून्य। उधर मजदूर भ्रम से उत्पादन बढ़ाता है। वह स्वास्थ्यकर तो है ही वैज्ञानिक भी है। वह यमुती की-अपनी मां की गोद में रहता है। वह उससे कभी नफरत नहीं करता। उसका जीवन स्वाभाविक है। वह देश की समस्या हल करने में अपना भ्रम और समय लगता है। तिसपर भी वह दीन और हम प्रतिष्ठित। इसी लिए गान्धीजी हमसे कृतघाना, खेती, गोपालन करवाना, सफाई रखवाना चाहते हैं। उत्पादक में शामिल होने के लिए यह उनकी कम से कम शर्त है। जैसा कि हिंदुधर्म में कहा है बकरे काटना हो सकता है पर अहिंसा के लिए कम से कम गाय तो बचाओ। गोमास चाहे मुस्त मिले न लो, दूसरा चाहे कितना महंगा हो तो भी उसे ही लो। तभी अल्पतम अहिंसा का पालन कर हिन्दू रह सकोगे।

हम भ्रम-विभाजन का नारा लगाते हैं। आजकल नारा लगाने का एक फैशन सा हो गया है। पहले हमने जनता को अफीम खिलाकर बेहोश रखा। आज नारा सुनाकर गुमराह कर रहे हैं। भ्रम विभाजन का तथ्य तो अच्छा है। मजदूर भी उसे स्वीकार करते हैं। पर वह शारीरिक, बौद्धिक इस प्रकार करना होगा। जिससे कि एक वर्ग को सदा के लिए मानवता से भी गिराया जाता है। यह धूर्तता, यह भेद-भाव अब न चलेगा। पहले आप किसान मजदूर बनो। फिर उनका नेतृत्व कायम करो। तभी आप बुद्धिजीवी, सच्चे परिश्रमी बनेंगे और उत्पादक बुद्धिमान हो पायेंगे। आपके कमजोर हाथ पैरों में शीलसंचार होगा, उसका दिमाग तेज होगा। दोनों परिपूर्ण हो एक हो जायेंगे। संसार के सामने एक अहिंसक, स्वाभाविक, वैज्ञानिक मार्ग-रहैया, जो सुख शान्ति की ओर ले जावेगा। उसके साधन भी शुद्ध होंगे। क्योंकि जैसे रास्ते का अन्तिम छोर मंजिलें मकगूद है, वैसे ही साधनों का अन्तिम छोर साध्य ध्येय-है। वह साधन से अभिन्न है।

हम मानते हैं कि यह एक आदर्श है जहां शायद ही कोई पहुंच पावेगा । हमारा ध्येय भूमिति के बिन्दु या रेखा जैसा है, जिसकी कल्पना तो की जाती है मगर जिसे व्याख्या के अनुसार खींचना असंभव है । फिर भी हम चाहे किसी भी स्थान में खड़े हों हमें ध्येय की ओर ध्यान लगाकर शासन और शोषण के घटाने की प्रक्रिया में प्रगति करना है । यह प्रगति स्वावलंबन के आधार पर विकेन्द्रित समाज तथा अर्थ व्यवस्था से ही हो सकेगी ।

---



## चरखा-संघ के सेवकों से

हम सब चरखा-संघ रूपी एक वृहद् परिवार के अंग हैं। चरखा-संघ में जो परिवर्तन होगा उसका असर हम सभी पर पड़ेगा। हमारी गति-क्रीति पर चरखा संघ का भविष्य निर्भर है। क्या आज चरखा-संघ कोई नया कदम उठा रहा है? आपको शंका हो सकती है कि संघ एक बिल्कुल नयी दिशा में जा रहा है, मगर ऐसी बात नहीं है। वह कोई नयी नीति नहीं बरत रहा है। आप चरखा-संघ का विधान देखेंगे तो जान सकेंगे कि खादी उत्पत्ति और विक्री का काम तो संघ का गौण काम है। मुख्य काम तो जन-जागरण, जन-क्रान्ति और जन-स्वावलम्बन का है। हमें तो समय-मसय पर जनता को प्रान्ति-संदेश देना है और उसे शक्तिशाली और स्वावलम्बी बनाना है। हम तो '४५ का प्रस्ताव अमल में लाने जा रहे हैं। जब सभी कह रहे थे कि अंग्रेजों को हटाने में एक और आन्दोलन करना होगा, एक और लड़ाई लेनी होगी, तब बापू ने अपनी दूरदृष्टि से देख लिया था कि ब्रिटेन तीसरी श्रेणी का राष्ट्र हो गया है। उससे यह भार ज्यादा दिन तक संभलने वाला नहीं। अतः स्वराज्य तो मिलेगा ही। परन्तु वह कैसा हो? और किन सिद्धान्तों पर आधारित हो, जिससे वह जनता का राम-राज्य हो सके। उस दिशा में कदम उठाना चाहिए। हमें उस दिशा में कदम उठा कर जनता को तैयार करना चाहिए। उन्होंने चरखा संघ के लिए कह दिया कि अब चरखा संघ अपनी काया पलट ले। अब चरखे को समाज की नयी व्यवस्था, नवीन रचना का साधन बनना चाहिए। विकेन्द्रायकत्वं और सप्तम-ग्राम-सेवा द्वारा आर्थिक और सामाजिक क्रान्ति लाना चाहिए। किन्तु आज भी कार्यकर्ताओं में चालू काम चलाने की वृत्ति है। आदरणीय किनोबा ने एक बार कहा था कि चरखा संघ में क्रान्ति प्रवण कार्यकर्ता नहीं है, सब बापू के आई. सी. एस. हैं। उस समय हममें हिम्मत नहीं थी। पर आज गांधीजी की कही बात स्पष्ट नजर आ रही है। उनके सामने हमने काम

नहीं किया हो। कदाचित् हम इस भरोसे पर रहे कि बापू तो हैं ही। मगर अब उनके बाद उनके अमूल्य संदेश को समाज में फैलाने की जिम्मेदारी चरखा संघ पर आगयी है। आपमें से बहुत से चरखे की तादाद बढ़ाने और चरखे को फैलाने की बात करते हैं। किन्तु सन '२५ से अब तक हमने क्या किया? कितने नए चरखे चले? हम ज्यादा नहीं चला पाए। बावजूद उद्योगीकरण के जो चलते थे उनमें सुधार किया। साथ-साथ कुछ नए भी चालू गए। हम जितने चलाते थे उससे बीस गुने ज्यादा देश में चलही रहे हैं। किन्तु हमने वस्त्र समस्या को हल नहीं किया। केवल देश को एक विशाल संभावना की दिशा में चलने को रास्ता दिया। उत्पत्ति की एक राह हमने जनता को दिखाई। कम से कम वह काम तो हो गया है। आज हमें आगे बढ़ना है। लेकिन हम आज भी उसी लकीर को पीटते रहे क्यों? '४५ में महात्माजी द्वारा रखे चरखा संघ के नवसंस्करण के प्रस्ताव को मंजूर करने पर भी हमने कदम क्यों नहीं उठाया? कारण यही कि हम रुढ़ि में उलझे हुए थे। एक-एक परिवर्तन करना आसान नहीं है। हम पर पिछली कुछ जिम्मेदारियां भी हैं। उन्हें हम एकदम छोड़ नहीं सकते। साथ ही उत्पत्ति-विक्री का यह काम भी तो महात्माजी की इच्छा से हुआ था। हर चीज आपने स्थान पर कीमत रखती है। घोड़ा अस्तबल में बिकता है। यदि स्थान-न्युत हो गया तो वह बेकार हो जाता है। सन '२४ में नेताओं को जनशक्ति का भरोसा छूट गया था। वे राज्यशक्ति का भरोसा करके कौंसिल में गये। गान्धीजी जेल में थे। बाहर आकर वे जन-शक्ति के भरोसे का उपाय सोचने लगे। उन्होंने देश में घूम-घूम कर जन-सम्पर्क स्थापित किया। उस समय बेकारी थी। जनता आर्थिक गुलामी में बेचैन थी, कपड़े की मांग पूरी करनी थी। यही उस समय का स्वराज्य था। अतः चरखा संघ ने खादी उत्पत्ति-विक्री के काम को हाथ में लिया। यही उस समय ठीक था।

आज परिस्थिति बदल गयी है। अंग्रेज चले गए। अब बेकारी का प्रश्न भी हल सा है। चरखा अब गरीबों का सहारा नहीं है। अतः अब हमें

भी अपनी पुगनी परिपाटी, रूढ़ी छोड़नी है। उससे चिपके नहीं रहना है। अब तो शासन, शोषण और वर्ग-हीन समाज बनाना है। उसके लिए जन-सम्पर्क बढ़ाना है। एक प्रश्न हो सकता है कि देश में आवश्यकता-पूर्ति की समस्या है। आप कहेंगे कि फिर खादी क्यों न निर्माण करते रहें? हम मानते हैं कि मजदूरी द्वारा खादी की उत्पत्ति-विक्री, पूर्ति की समस्या का एक अंग जरूर है, पर वही सब कुछ नहीं है। जैसे काम के लिए सरकार बनी है। वह चरखा-संघ का काम नहीं है। उसे तो मुख्य समस्या को हल करना है। और जिसकी बुनियाद है स्वावलम्बन और विकेन्द्रीयकरण। अब मजदूरी देकर उत्पन्न की गयी खादी से आवश्यकता-पूर्ति न हांगी। वह हो सकेगी तो स्वावलम्बन के जरिए ही। अतः हमें असली मानी में मांग पूरी करना है।

सन् '२४ जैसी आज भी निराशा की स्थिति है। लोग सरकार की ओर साफ़ते हैं। स्वराज्य हुए एक साल हो गया, पर ऊपर से कुछ नहीं टपका। आज लोगों में कुछ करने की मनोवृत्ति आने लगी है। कांग्रेस अधिकार के तथा पदों के पीछे पड़ी है। सरकार आन्तरिक झगड़ों और बाह्य हमलों में फँसी है। यदि जनशक्ति का निर्माण तथा समुचित संगठन न हुआ तो जनता तानाशाही के पीछे चली जायगी। क्योंकि आज की पूर्ति-समस्या अति वेगवती है। अतः आज सबसे महत्वपूर्ण प्रश्न जनशक्ति-निर्माण और उसके द्वारा जन-तंत्र स्थापन का है। चरखा संघ यही करना चाहता है। आप पर इसकी जिम्मेदारी है। जन-भावना अनुकूल है। परिस्थिति भी इस क्रान्ति को स्वीकार करेगी। जनता ही क्रान्ति ला सकती है, मगर यदि उचित मार्गदर्शन न हुआ तो वह गुमराह होकर प्रतिक्रान्ति में फँस सकती है।

इस परिस्थिति में हम चरखा संघ वाले, अपने उन मित्रों से कहते हैं, जो अभी तक हमारा साथ देते आए हैं कि आप खादी उत्पादन और विक्रय का काम संभालें, और हमें एक कदम और आगे बढ़ने दें। हम समग्र-ग्रामसेवा और सर्वोदय सप्ताज का काम करें। भारत की अधिकांश संस्थाएँ

उलझन में फँसी हैं। चरखा संघ जैसी एक-दो संस्थाएँ ही बची हैं, जो कालेबाजारी और रिश्तखोरी से बची हैं। अतः चरखा संघ अभी इस काबिल है जो आज की क्रान्ति में कूद पड़ सकता है और क्रान्तिकारी किसान-मजदूरों की सहायता कर सकता है।

अभी जो राज्य मिला है वह बाबुओं का राज्य है। वे किसान-मजदूर के नामपर राज्य चला रहे हैं। किन्तु जनता यदि शीघ्र सचेष्ट न हुआ तो वह किसान-मजदूरों पर राज्य चलाने लगेंगे। हमें यह परिस्थिति आने की नौबत न आने देनी चाहिए। हमें तो किसान-मजदूरों का राज्य बनाना है। अब स्वदेशी राज्य को स्वराज अर्थात् रामराज्य बनाना है। हम उत्पादकों के बीच उत्पादक बनकर रहना चाहते हैं और एक उत्पादक वर्ग ही चाहते हैं, अन्य कोई नहीं। हमने तो अभी जो काम किया है वह विदेशी राज्य बदलकर स्वदेशी राज्य कायम करने का। मगर अब स्वदेशी राज्य को जनता का राज्य बनाने का काम करना है। उसके लिए वर्गहीन समाज बनाना होगा। वर्गहीन समाज के लिए यदि हम उत्पादक नहीं बनेंगे तो हमारी उपयोगिता खतम हो जायगी। जब हमने स्वराज्य की लड़ाई के लिए तपबल इकट्ठा किया और वह मिला तो अब हमें फिर रामराज्य बनाने लिए तपस्या करनी है।

एक दाम में दो चीजें कैसे मिल सकती हैं। चीज मिली तो एक में ही दाम खतम हो जायगा। अब नयी क्रान्ति के लिए नया तपबल एकत्र करना होगा, संयम रखना होगा। त्याग करना होगा। क्या आप त्याग करने को तैयार हैं? आप के पास कोई पूँजी तो है नहीं जिसे आप त्याग देंगे। आप को अपनी जिन्दगी के तरज-तरीके का त्याग करना है। बाबूशन के रहनसहन वाले तरीके को छोड़ना होगा। किसान-मजदूर बनकर उनके बीच जाकर बैठना होगा। उन में साहस, आत्म निर्भरता, स्वावलम्बन भरकर क्रान्ति के लिए तैयार करना होगा। उनमें प्रेरणा का संचार कर, आत्म विकास और नेतृत्व की भावना भरनी होगी। जब एक नेतृत्व, प्रेरणा, साधन और व्यवस्था से राज्य चलेगा तब ही जनता का राज्य होगा।

एक समय या जब धर्म का बोलबाला था। उस समय क्रान्ति को धर्म का रूप दिया जाता है। ब्राह्मण त्याग-तपस्या करके क्रान्ति करते थे। फिर राजाओं का युग आया। राजाओं ने दुष्ट-दमन और शिष्ट-पालन के द्वारा क्रान्ति की। फिर आर्थिक युग आया। अमीतक वैश्यवर्ग ने अपने परिभ्रमण, व्यापार नीति से क्रान्ति की, किन्तु यह युग भी अब बीतता-सानजर आ रहा है। यह संक्रमण काल है। अर्थ-युग से जुता हुआ भ्रमयुग आ रहा है। इसलिए इस क्रान्ति का अग्रदूत-भूमिक वर्ग ही होगा।

किसान-मजदूर परिश्रम से कमाकर खा रहा हैं। बाबू लोग उनकी कमाई पर भरोसा करते हैं। किसान के परिवार का सात साल का बच्चा भी कमाने वाला होता है। आपने मां-बाप के साथ काम करता है। किन्तु बाबू परिवार का १४ साल का बालक भी पराश्रयी होता है। मां-बाप की कमायी का उपभोग करता है। बाबू दूसरों का शोषण करता है। बाबू का परिवार उस बाबू पर ही निर्भर रहता है। इस परिपाटि को मिटाना है। आपको सपरिवार अपनी बनायी छादी पहननी है। सस्ता ही नहीं, मुफ्त में मिला मिल का कपड़ा त्यागना है। क्योंकि वह हमारे सिद्धान्त के प्रतिकूल है। हमारे उचित तर्ज-तरीकों में बाधक है। हमें इसकी चिन्ता नहीं करनी चाहिए कि पूर्ण रूप से मजदूर बनाने में कितना समय लगेगा। हम प्रारम्भ करें और अपनी प्रगति कायम रखें, यही प्रयोप्त है। आपके सम्पर्क में आने वाले गांव-वाले स्वयं क्रान्ति को अपनाते जायेंगे। आज हमारा कार्यक्रम यही है। जो बेतन संघवालों को मिलता है वह मिलता रहेगा। आज तो आप कुछ भी नहीं कमा रहे हैं, साथ भार संघर है। आप सपरिवार कतई-बुनाई सीख कर उसके जरिए तथा बागवानी के द्वारा अपनी ज्यो-ज्यो कमायी बढ़ाते जायेंगे, चरखा संघ से उतना भार कम करते जाओगे। आपकी कमाई और आवश्यकता में जो अन्तर होगा उसका प्रबन्ध चरखा संघ करेगा। अपने पास की सारी पूंजी वह इसमें लगाएगा। ऐसा विश्वास है कि संघ तबतक मदद करता जायगा जब तक आप स्वालम्बी नहीं होते। अगर आपकी पूर्ति मजूरिय से नहीं होगी तो आपकी सेवा से जन्ता उतना पूरी करती रहेगी, ऐसा मेरा विश्वास है।

अंतः चरखा संघ ने कमाने का अथवा व्यवसायिक खादी-उत्पत्ति द्वारा व्यवस्था खर्च निकालने का तरीका छोड़ दिया है, इसकी चिन्ता न करे। जरूरत पड़ने पर चरखा संघ जनता से चंदा मागेगा। आप स्वयं इसमें योग देंगे। अगर आपके काम का लाभ जनता को दिखलायी पड़ा तो वह स्वयं आपके लिए चंदा एकत्र करेगी। वह आपको जरूरतों की पूर्ति न होने के कारण जाने न देगी। आज जनता घबराती है आपके वायूपन के खर्च से। आपके परिश्रमी बन जाने पर आपके परिश्रम की कद्र आपकी आवश्यकता पूर्ति करेगी। जीवन-स्तर यदि बढ़ना है तो सबका, केवल कार्यकर्ता का ही नहीं, ऐसा ध्यान में रखना होगा। आज चरखा संघ चंदा लेना है, किन्तु वह सूत के रूप में सहयोगी सदस्य बनाकर। यह सही तरीका है। क्योंकि वह हमारे ध्येय से सम्बन्धित है। पूंजीपतियों से पैसे लेने का तरीका हमारी क्रान्ति के लिए उपयोगी नहीं। इसीलिए गांधीजी कहते थे कि संस्था में कभी पूंजी इकट्ठी नहीं करनी चाहिए। जिन संस्थाओं ने पूंजी इकट्ठी कर उसके ध्याज में अपना खर्च निकालने का प्रबन्ध किया वे आज तान्त्रिक, जड़वत-निर्जीव बन चली हैं। नवजीवन से उनका सम्पर्क—सम्बन्ध टूटता जा रहा है। इसीलिए गीता में भगवान ने भक्त के लक्ष्णों में नित्यव्रत और निराश्रय को स्थान दिया है। वही चेतन है। वही कुछ कर दिखा सकता है। पैसा मुख्य नहीं है। आदमी न हो तो पैसा बेकार है। पैसा न होनेपर भी आदमी कुछ करके दिखा सकता है।

जो क्रान्ति आप अपने रहन-सहन में करेंगे वह प्रतिफलित होगी। उसका प्रभाव दूसरों पर पड़ेगा। आपको देखकर जनता का समूह राह बदलेगा। चरखा संघ वाले तथा उनके साथ देनेवाले क्रान्ति के अप्रदूत बनेंगे। वे हिम्मत से आगे चलेंगे तो सफलता अवश्य मिलेगी। रूस का रास्ता चाहे लुभावना हो, पर वह पुरानी परिस्थिति पर आधारित है। आज बेमौजू और गलत है। वह केन्द्रीय पद्धतिपर आधारित है। उससे स्वभावतः स्टालिन पैदा होगा, जो अधिनायक बन जायगा। उसमें न तो व्यक्ति विकास होगा और न जनतंत्र को अवकाश मिलेगा। १८४८ के बाद पूरे सौ साल गुजर चुके हैं। जमाना बदल चुका है। उसकी आज की मांग पूंजीवाद के नाश की नहीं हैं। पूंजीवाद तो मर

ही रहा है। आज का तकाजा है अधिनायक तंत्र के खिलाफ आवाज उठाने का। जनतंत्र का स्थापना, वर्गहीन समाज की रचना करनी है। इसलिए वर्गों को समाप्त कर शासन का दायरा घटाना है। परिश्रम, विकेन्द्रीकरण, स्वावलम्बन, स्वायत्त सत्ता को प्रतिष्ठित करना है। यह गान्धी का युग-दर्शन है।

आप तर्क-वितर्क के शौंके में न पड़ें। शंकित और भ्रमित न रहें। इनका तो कभी अंत होनेवाला ही नहीं। पर विचार तो आप अवश्य करें। शुद्ध बुद्धि से विचार करें और काम में लग जायें। अनुभव से जो ज्ञान का विकास होगा वही शंका-कुशंका, तर्क-वितर्क आदि को दूर कर देगा। पानी के बाहर तैरना कैसे सीखेंगे? किताब पढ़ कर या तर्क वितर्क करके प्रत्यक्ष अनुभव कैसे होगा? हो सकता है कि तैरना सीखने के प्रारम्भ में थोड़ा नाक कान में पानी जाए। मगर साहस चाहिए, सहन-शक्ति चाहिए फिर आप समस्या पर सवार हो सकेंगे।

चरखे का एक युग समाप्त हो चुका है। अब जड़वत् चरखा चलाने, मजदूरी देकर सूत के ढेर लगाने से काम नहीं होगा। उसे तो सत्य और अहिंसा का प्रतीक बनाना है, इसे समझ लेना चाहिए। बापू के 'समझबूझ कर कातो' के तत्व को गहराई से समझना चाहिए। ईसा का पृथ्वी पर प्रभु का राज्य अथवा कार्ल मार्क्स का शासनहीन समाज और बापू का गणराज्य सभी आवेगा जब हम आत्म तत्व को समझेंगे। इन्सान पर इन्सान का राज्य नहीं चलाना है, यह जानकर आपको उस ओर बढ़ना है। आपके सूत कातने के कमजोर लाक्षणिक कदम से भी जनता में एक मनोवैज्ञानिक स्तर बिजली सी दौड़ जावेगी। आपपर यह नैतिक जिम्मेदारी है। आपको उत्पादकों के साथ तादात्म्य करना है। यह तभी होगा जब आप पारिवारिक कार्य के लिए नौकर न रखें, स्वयं सम्पूर्ण काम करें, स्वावलम्बी और स्वाश्रयी बनें। चरखा संघ के कार्यकर्ताओं ने जो अब तक किया है उसे योग्यता, कुशलता तथा ईमानदारी से करके सफल बनाया है। मुझे आशा है कि हमारे कार्यकर्ता आज इस नयी क्रान्ति में भी पीछे नहीं रहेंगे।

# चरखाचलंचन के कार्यकर्ताओं से

[ कृष्णदास गांधी ]

पिछले अध्याय में श्री धीरेन्द्र माअंने चरखा संच के आज के कर्तव्य और खादी के बारे में कुछ विचार विस्तार से आपके सामने रखे हैं। खादी केवल कपड़ा नहीं है, उसके पीछे एक विशेष विचार और विशेष दृष्टि है। खादी काम करके हमें कपड़ा भी पैदा करना है और विचार भी। विचार ऐसा पैदा करना है कि जिससे सामाजिक क्रान्ति हो। समाज में जो बदल हम लाना चाहते हैं, वह न तो केवल खादी बनाने से ही होगा और न केवल विचारों के प्रचार से ही होगा। दोनों का मेल करना होगा। आचार और विचार साथ साथ चलाने होंगे। कपड़ा मिल से भी पैदा हो सकता है; और हम चरखे से पैदा करने का आग्रह रखते हैं। कपड़ा चरखे से पैदा करने के काम का जितना आचार आज तक हमने किया, उतना विचार नहीं किया। हमारा आचार भी, खादी की पैदाबिधा की व्यवस्था का आचार रहा। प्रत्यक्ष पैदाबिधा का बहुत कम रहा। यहां तक कि महीने की साठे सात गुंडी सूत के नियम की भी कार्यकर्ताओं को बार बार याद दिलानी पड़ी। पूज्य बापूजी के विचार-प्रचार के बल पर हम काम करते रहे। लेकिन अब वे हमारे बीच नहीं रहे। अब उनकी भद्रा के बल पर नहीं, हमें अपनी भद्रा के बल पर खादी का काम चलाना होगा। वह तभी चल सकता है जब हमारी भद्रा अंधभद्रा न हो। और भिसीलये खादी क्यों, खादी का तरीका क्या, इस बारे में हममें से हर एक को खुद अपने दिल के भीतर सोचना होगा। मैं अपने खुद के लिए जानता हूँ कि अितने दिन खादी का जो कुछ काम किया उसके मुकाबले में ये बातें मैंने बहुत कम सोची थीं। ऐसी ही हालत हमारे और साथियों की भी पायी जाती है। यही वजह थी कि जब बापूजी ने समग्र ग्राम सेवा को खादी के तेजस्वी कार्यक्रम के रूप में सामने रखा, तब हम सहम गये। अितना ही नहीं,



चरखा संघ के वस्त्रस्वावलम्बनसंबंधी प्रस्ताव में कुछ कार्यकर्ताओं के दिलों में घबराहट और भय पैदा हुआ। लेकिन जैसी हालत भी पायदे-मंद हो सकती है, बर्तते कि वैसा डर हमारे मंथन का कारण बने। हम गहराजी से सोचें, हम काम का गहरा परीक्षण करें और हर तरह से अभ्यासी बनें। अपने को खादी का कार्यकर्ता मानने के यत्नाय खादी-विद्यार्थी मानें।

अगर आप चरखा संघ के पुराने अहवाल पढ़ेंगे तो पायेंगे कि खादी के काम का अंतिम लक्ष्य वस्त्रस्वावलम्बन ही हो सकता है। यह बात चरखा संघ ने बार बार जाहिर की है। लेकिन उस जमाने में चरखे के बारे में लोगों के दिलों में दो तरह का डर था। हमारे अस्तेमाल के लिये जिनकी जरूरत है ऐसे सब तरह के कपड़े चरखे से बन सकते हैं या नहीं, ऐसी आशंका थी और चरखे से पर्याप्त कपड़े बन सकते हैं या नहीं यह दूसरी शंका थी। पिछले पचीस सालों में पहली शंका का निवारण चरखा संघ ने किया है। वैसा करने में उसे वस्त्र-स्वावलम्बन के कार्यक्रम के बदले मंजूरी देकर खादी पैदा करवाने पर ज्यादा जोर देना पड़ा। यह करते करते खादी की राहत देने की शक्ति और जीवन बेतन के सिद्धांत का दर्शन और प्रचार भी संघ ने किया। हमारी अधिकतर शक्ति उसमें लगी। कार्यकर्ताओं ने इस कार्यक्रम के पीछे त्याग, तप, परिश्रम और अपनी जिंदगी का मौलिक से मौलिक वस्तु इसे सफल बनाने में अर्पित किया। लेकिन वस्त्रस्वावलम्बन का कार्यक्रम उसका मुख्य लक्ष्य होते हुभे भी पिछड़ा गया, क्योंकि उसी एक मकसद को पूरा करने में संघ लगा रहा। यहां तक कि आज वस्त्रस्वावलम्बन पर हमारा सारा ध्यान और शारी शक्ति केन्द्रित करने का प्रस्ताव हमें नई बात मान्य हुई। वस्त्रस्वावलम्बन चरखा संघ के लिये कोई नई बात नहीं है। हम लोगों की नजर लक्ष्य की ओर न रहने से और खादी-विचार का अभ्यास न करने से हमें यह नई बात मान्य पड़ती है।

केवल तात्त्विक दृष्टि से नहीं, व्यावहारिक दृष्टि से भी आप सोचेंगे तो पता चलेगा कि वस्त्रस्वावलम्बन के बिना खादी फैल ही नहीं सकती; चरखे

से पूरे कपडे नहीं मिल सकते। अगर सारा हिन्दुतान खादी पहनना चाहे तो मजदूरी की कताई से नहीं पहन सकता। थोड़ी सी मिलें देश भर को कपडा दे सकती हैं। पर चरखे के थोड़े से उत्पात्ति-केन्द्र देशभर को कपडा नहीं दे सकते। जिस तरह घर की गाय घरवालों को दूध दे सकती है, उस तरह चरखा घरवालों को अपनी जरूरत का रूत दे सकता है। हिंदुस्थानभर के लोग खादी खरीद कर नहीं पहन सकते, यह खुद बनाकर पहन सकते हैं। थोड़े से उत्पात्ति-केन्द्र निकाल कर खादी की विविध किस्में बन सकती हैं ऐसी श्रद्धा तो लोगों में हम पैदा कर सके हैं, लेकिन चरखे से देशभर के लिये पर्याप्त कपडा बन सकता है ऐसी श्रद्धा पैदा करना अभी बाकी है। यह यस्त्र-स्वावलम्बन के जरिये सिद्ध हो सकता है। यह पैदा करना ही अय संघ का मुख्य कार्यक्रम है।

हमारे बड़े बड़े अर्थशास्त्री कहते हैं कि चरखे से कपडा कैसे पूरा होगा। वे सोचते हैं कि हिंदुस्तान के लिये साल भर में कम से कम ६०० करोड और संभव हो तो १२०० करोड वर्गगज कपडा चाहिये। हमारे उत्पात्ति केन्द्र तो मुश्किल से अेक करोड वर्गगज खादी पैदा करते हैं। कहाँ एक और कहाँ छ सौ या बारह सौ करोड ! वे अरने ट्रेनिंग में अभि तरह के बड़े बड़े गुणाकार करके चरखे की शक्ति के बारे में साशक बन जाते हैं और लोगों को डरा देते हैं। यही डर हुल्क को पंगु बना देता है। केन्द्रीकरण की मनोवृत्ति का यह अेक ननूना है। अनुकी तुलना में सही गलती वे समझ नहीं सकते। सोचना यह चाहिये कि अगर कोअी अेक कुटुंब चरखे से अपना कपडा बना लेता है तो सारे कुटुंब अपना कपडा क्यों नहीं बना सकते ? आज घर घर रसोअी होती है। अगर अिस्का भी केन्द्रित ट्रेनिंग किया जाय तो हमारे सामने डरावने आँकडे दाखले लगेंगे। ४० करोड के समाज के लिये रोजका ४० करोड रत्तल अनाज पकाना यानी साल भर में  $365 \times 40 = 14600$  करोड रत्तल अनाज साफ करना, पीसना, धान कूटना, खरब के करीब फुलके बेलना और पकाना, अरबों मनों के करीब सज्जी काटना, करोडों चूल्हे जलाना, औसत पांच व्यक्ति के अेक कुटुंब में

एक व्यक्ति रसोई के काम में लगेगा। जिसलिये रोजाना ८ घंटे के हिसाब से  $365 \times 8 \times 2 = 23360$  क्योड यानी २३ लाख घंटे मनुष्य शक्ति सर्फ करना आदि आदि डरावने आंकड़े सामने आयेंगे। लेकिन आज अिन आंकड़ों के प्रेनिंग के बिना ही घर घर शेटी, पकती है। ज़िन्सी तरह एक जमाने में कपडा भी घर घर बनता था। आज भी घर घर वह पैदा हो सकता है, मगर वह मजदूरी से कतवा कर महीं, वस्त्र-स्वावलंबी कताई के जरिये ही हो सकता है। मजदूरी की कताई से 'किस्मों' की समस्या हमने हल की। वस्त्र-स्वावलंबी कताई से 'तादाद' की समस्या हल करनी है।

अब सवाल आता है कि जिसके लिये हम क्या करें; हमारे मौजूदा काम की किस तरह बदलें। यह बदल तभी हो सकता है जब कि कार्यकर्ता पहले अपने दील को टयोल लें। वह खुद अच्छी तरह सोच ले कि खादी वस्त्र-स्वावलंबन से ही बढ सकती है। यह विचार उसे जँचता है या नहीं। अगर जँचता है तो जिस तरह मजदूरी की कताई में तरह तरह की कोशिशें और योजनायें कर के हमने काम किया उस तरह वस्त्र-स्वावलंबी कताभी के लिये भी वह कोशिश शुरू कर दे। अपनी योजना बनावे। 'मजदूरी' की खादी का काम करने में हमने खुद खादी पहनने का आग्रह रखा था। स्वावलंबी खादी के काम के लिये भी खुद से आरंभ करना होगा। खुद कातना होगा। यह कताभी परावलंबी पूनी से नहीं बल्कि स्वावलंबी पूनी से करनी होगी। हजारों, लाखों कातनेवालों के लिये पूनी खरीदना संभव नहीं। उन्हें पूनी मुहैया करना भी संभव नहीं। पूनी में भी उन्हें स्वावलंबी बनना होगा। उसीके लिये तुनाई का आग्रह किया जा रहा। तुनाभी का महत्व गति की तुलना से नहीं, स्वावलंबन पद्धति की तुलना से आपको खयाल में आ जायगा। अगर स्वावलंबन के रास्ते पर चलना है तो आपको तुनाई को अपनाना होगा। खुद तुनाई करनी होगी। आज कल हमारे यहाँ सेवाग्राम में गृहयज्ञ बंद कर दिया गया है। उसकी जगह 'पूनी यज्ञ' किया जाता है। सब एक साथ बैठ कर भाष पंडा अपना कपास ओट कर तुनाई पद्धति से पूनी बना लेते हैं। कातने का काम हरअेक अपनी मुविधानुसार कर लेता है। निम्न तरह अन्यत्र भी पूर्णियत शुरू

हुए हैं। आप भी पूनीयज्ञ शुरू करें। वस्त्रस्वावलंबन के लिये जो कुछ योजना बने वह कातने वाला खुद अपनी पूनी बना ले—अिसी आधार पर याने पूनी-स्वावलंबन के आधार पर ही बननी चाहिए। आप खुद अपनी पूनी बनायें, उसी तरह जिन्हें कातने के लिये प्रवृत्त करें, उन्हें भी अपनी पूनी बना लेने का आग्रह करें और उसका तरीका सिखलायें।

आज तक हम खादी के खरीदार के लिए कई बातें सोचते थे। उन्हें खादी सस्ती कैसे पड़ेगी, किम पोशाक के लिए खादी का उपयोग वे किस तरह कर सकेंगे अिसका दिनरात चिंतन करते थे। अब वस्त्रस्वावलंबन को सस्ती खादी कैसे पड़ेगी, यह सोचना है। किस तरीके से खादी पैदा कर लेना हरएक के लिए आसान होगा, अिसका चिंतन करना है। इसे आसान बनाने के लिए किन किस्मों को बढ़ावा देना होगा यह देखना है। यह सब करने के लिए आपको बुनाई तक नजर दौड़ानी पड़ेगी। बुनाई की समस्या आज वस्त्रस्वावलंबन के काम में एक बड़ी रुकावट है। उसे हल करने का असली रास्ता बुनाई-स्वावलंबन का है। मगर शायद यह सुनकर ही आप घबरायेंगे कि क्या अब हरएक को हमें कहना है कि वे बुनाई भी करें? कातने के लिए उन्हें तैयार करना पहले ही कठिन है। फिर बुनायी के लिए कौन तैयार होगा? लेकिन अिसमें घबराने की जरूरत नहीं। जो समस्या है वह तो हमें समझनी ही होगी। वस्तुस्थिति से घबराकर कैसे काम चलेगा? घर घर बुनाई हो यह निरा स्वप्न नहीं है। आज भी आसाम के कई परिवारों में घर घर बुनाई होती है। उस सामाजिक रिवाज को हमें नजर में तो रखना ही चाहिए। अगर आज बुनाई तक हरएक कातने वाला न जा सके तो जिस तरह बुनाई का आग्रह हमें हर एक के लिए रखना है, उसी हद तक बुनाई का आप हरएक से आग्रह न करें। लेकिन आपको खुद को तो यह आग्रह अवश्य रखना चाहिए कि अपना सूत आप स्वयं बुन लेंगे। अिसके लिए आपको खुद बुनाई सीखनी होगी। आज तक तराजू से तौलने और हिसाब रखने का काम करके या काउंटर पर गजकैची लेकर और शुरू में कंधे पर खादी घर घर ले जा कर हमने काम किया। अब प्रत्यक्ष बुनाई, कताई

और बुनाई का काम करने करते और घर घर या केन्द्रों में इन प्रक्रियाओं को दूसरों को सिखला कर और उसका हेतु उन्हें समझाते हुए हमें खादी का काम करना होगा। राहत की खादी के बदले वस्त्रस्वावलंबी खादी का काम करने के लिए यह बुनियादी तबदीली हर एक कार्यकर्ता को करनी होगी।

कार्यकर्ता के बुनाजी करने से यह लाभ भी होगा कि जो कातनेवाले खुद नहीं बुन सकते हैं, उनका कुल मूल तो वह स्वयं बुन देगा। बाकी मूल के लिये भिर्दभिर्द में नये बुननेवाले वह पैदा कर सकेगा। मिल मूल बुननेवाले हाथमूल बुनने से हिचकते हैं, तो उन्हें वह हिम्मत दे सकेगा। पारं आदि में सहायता करके हाथमूल बुनने का रास्ता बतला सकेगा। अगर मिल मूल बुनने वाले इर्दभिर्द में न हों तो बिलकुल ही नये लोगों को वह बुनाजी सिखला सकेगा।

कातनेवालों का कुछ कुछ मूल कार्यकर्ता खुद बुनता रहेगा तो मूल-मुधार भी बहुत जल्दी होगा। जिसका मूल खराब होगा वह देख सकेगा कि उसका मूल बुनने में कितनी दिक्कत होती है। खास कर हम खुद मूल बुनते हुए कातनेवालों को मूल के दोष समझाएंगे तो वे अपने मूल के दोष जल्दी समझेंगे और अपना मूल मुधारने की कोशिश करेंगे।

अन्य तरह की बुनाई करने से मूल में मुधार करके और बुनकर तैयार करके बुनाई की समस्या हल करते करते एक दूसरा नतीजा भी निकाला जा सकता है। हम जानते हैं कि किसान और गरीब देशी के लिये बुनाई की मजदूरी देना एक बड़ा बोझ है। गज पीछे आठ, दस या बारह आना बुनाई वह कैसे दे सकेगा? अगर मूल अच्छा काता जाय तो बुनाई अगले कुछ कम लगेगी और हम खुद बुनेंगे तो उसके मूल से हमें होनेवाली तकलीफ उभे बतलाकर प्रेम से मूलमुधार का काम भी एक हद तक होगा। लेकिन अच्छे मूल की बुनाई के खर्च से भी कातने वाले को संभव हो उस हद तक हम बचाना चाहते हैं। ऐसा खर्च बचाने का एक उपाय कुछ है।

जिस तरह तुनाई में गति की तुलना की अपेक्षा स्वावलंबन की तुलना का महत्व है, उसी तरह दुबटे की तुलना हमें कपड़े की किस्मों की अपेक्षा स्वावलंबन का आग्रह नजर में रख कर करनी होगी। तभी दुबटे का महत्व टांक समझ में आ सकेगा। मिल के कपड़े से छुटकारा पाने के लिये चाहे जैसी मोटी खादी पहनने का आग्रह रखा तब कहीं हम खादी में प्रगति कर सके। स्वावलंबन के लिये अगर हम एकमूली खादी की तुलना छोड़ कर दुबटा का आग्रह रखेंगे तो उसमें भी हम अवश्य प्रगति कर सकेंगे। आज कल हममें यह प्रयोगदृष्टि न रहने से दुबटे की मोटी किस्मों में हम आनंद व संतोष नहीं महसूस करते कि जो अुस जमाने में मोटी खादी में करते थे। लेकिन हमें वस्त्रस्वावलंबन का काम करना है, उसके प्रचारक बनना है तो अिस तरहके दुबटे के प्रयोग बुनाभी में और खुद दुबटा पहन ने में भी करने होंगे। जिस तरह हमने खादी ही पहनने का नियम किया अुनी तरह संघ का कार्यकर्ता दुबटा ही पहने, यह आग्रह हम क्यों न रखें! लेकिन अिस वक्त दुबटा के संबंध में मैं ज्यादा नहीं कहूंगा। दुबटा से बुनाभी का संबंध कम बहुत होगा यह आप अवश्य ख्याल में रख लें।

दुबटा के अलावा भी बुनाभी सस्ती करने का एक रास्ता यह है कि अपने अपने सूत की बुनाभी में कातने वाले की सहायता ली जाय। आप शायद नहीं जानते हैं कि बुनाभी में सूत खोलना, ताना करना, नरी मरना, माड़ी लगाना और बुनना, अिन प्रक्रियाओं में प्रत्यक्ष बुनाभी का वक्त अेक तिहाअी या अुससे कम लगता है। हमारी परीक्षा में ८ गजी थान बुनने का वक्त ३६ घंटे का रखा है। अुसमें प्रत्यक्ष बुनने के लिये १२ घंटे ही रखे गये हैं। पाअी करने और करघे पर लगाने के लिये आठ घंटे का वक्त रखा गया है। अगर कातने वाले पाअी करने के पहले की प्रक्रियाओं खुद कर लेता है और पाअी में मदद देता है तो आठ या दस आने की जगह अुसे तीन या चार आने गज की बुनाअी देनी पड़ेगी। आज भी दक्षिण भारत के कअी स्थानों में कातनेवाले ताने बनाकर ही बाजार में बेचते हैं। कातनेवाला बैसा ताना सीधे तकुवे से बना सकता है और अुससे

गुंडी परेतने का और खोलने का, दोनों का वक्त बच जाता है। जिस तरीके से राष्ट्र के कपड़ा पैदा करने के कुल वक्त में बचत हो सकती है।

संक्षेप में, अगर कार्यकर्ता बुनाबी करेगा तो—

- (१) मुक्त में कपड़ा कैसे बनाया जा सकता है जिसका मार्गदर्शक बन सकेगा।
- [२] हाथ सूत बुननेवाले जुलाहे तैयार कर सकेगा।
- [३] बुनाबी सस्ती कर सकेगा।
- [४] कपड़ा पैदा करने के कुल वक्त में बचत कर सकेगा।
- [५] और खुद उत्पादक परिश्रमी बनकर देहातियों में घुलमिल सकेगा।

आज हम मजदूरी देकर भी खादी का जो काम कर रहे हैं उसमें कारीगरों के साथ घुलमिल नहीं गये हैं। आज जुलाहों से हमारा संबंध जुलाहे के नाते नहीं मगर ऐसे चुकानेवाले के नाते आता है। यही कारण है कि उनसे पंद्रह-बीस साल का संपर्क रहते हुये भी वे बीच बीच में ऐसे के प्रलोभन से मिल सूत बुनने लग जाते हैं।

श्री धारेन्द्रभाभी ने हमें उत्पादक बनने का महत्व समझाया है। आज हम व्यवस्थापक हैं। अब हमें उत्पादक भी बनाना है। आज की हालत को आप सोचिये। कारीगर कहता है, मजदूरी नहीं पुराती। व्यवस्था करनेवाला कार्यकर्ता कहता है, वेतन बहुत कम है। खादी ग्राहक कहता है, खादी बड़ी मेहनती है। जिस तिकोनी खिंचाव को कैसे सन्तुष्ट किया जाय? अगर तीनों अपनी खींचातानी कायम रखें तो क्या होगा? आज यह हालत केवल खादी में ही नहीं है। मिलों में भी यही हालत है। दुनिया भर में यही हालत है, क्योंकि उत्पादक, दलाल और ग्राहक ऐसे तीन वर्ग पड गये हैं। उनकी खींचातानी में से वर्गविग्रह और विश्वयुद्ध होते रहते हैं। पून्य बापूजी ने बतलाया है कि ऐसे टालना हो तो छोटी इकाई में तीनों का

समन्वय करो। खुद ही उत्पादक बनो, खुद ही ग्राहक बनो। दलाल का तो प्रश्न ही नहीं रह जाता। सिन्दबाद के बूढ़े की तरह वह हमारे कंधे पर सवार है। उसका बोझ अपने आप उतर जायगा। छोटी इकाई में स्वावलंबी बनने से सर्वप्रथम टलेगा, हिंसा टलेगी। ऐसे स्वावलंबन का उपाय चरखा व ग्रामोद्योग है। इसीलिये पूज्य बापूजी ने चरखे को सर्वप्रथम से याने हिंसा से मुक्ति दिलानेवाला और अहिंसा का प्रतीक कहा और आखिर तक हमें वे यह कहते रहे। लेकिन चरखे की उस शक्ति के दर्शन के लिये हमें केवल व्यवस्थापक रह कर नहीं चलेगा। चरखे के कार्यक्रम में भी हम ऐसे विभाग कर देंगे तो कैसे चलेगा! हमें उत्पादक भी बनना होगा। उत्पादक बनने के लिये हम बटई भी बन सकते हैं, हल भी जोत सकते हैं, लुहार, मोची, चमार आदि भी बन सकते हैं। मगर वस्त्रस्वावलंबी खादी का काम करने वाले के लिये बुनाई के जरिए आज उत्पादक बनना क्यों सब से ज्यादा कारगर साबित होगा, इसके कुछ पहलू मैंने आपके सामने रखने की कोशिश की है। उसका मतलब यह नहीं है कि कोई कार्यकर्ता दूसरा कोई तरीका सोचे ही नहीं। वह अपनी बुद्धि से अवश्य सोचे और उसे दूसरा मार्ग दिले तो उस पर वह अमल करके देखे। उसके अनुभव का लाभ संघ भी उठा सकेगा।

बुनाई का काम कार्यकर्ता सपरिवार कर सकेगा यह भी नहीं भूलना चाहिए। आज सपरिवार बुनाई करनेवाला जुलाहा चरखा संघ के कई वैतनिक कार्यकर्ताओं से ज्यादा कमा लेता है। हमारे सामने वेतन की भी बिकट समस्या खड़ी है। आज मध्यम वर्ग के ज्यादातर लोगों के सामने यह समस्या है। उसका कारण यह है कि मध्यम वर्ग में अंक कमाता है और उस पर कई अवलंबित रहते हैं। धनिकों के समान अवलंबितों को पोसने की संपत्ति मध्यम वर्ग के पास नहीं है, न श्रमिकों जैसी सपरिवार काम करने की प्रथा मध्यम वर्ग में है। इसलिए दोनों तरह से वह तंग आ रहा है। उसके पास न पैसा है न शक्ति। हमारे कार्यकर्ताओं की भी करीब करीब ऐसी ही हालत है। हमें इसमें से छूटने का विचार भी करना होगा। आप जानते ही हैं



कि कार्यकर्ताओं के अवलंबितों को उत्पादक परिश्रम की ओर मोड़ने के लिए संघ ने कुछ-कुछ योजनाएं बनाई हैं वे योजनाएं पर्याप्त तो नहीं हैं मगर उनका हेतु आपको समझ लेना चाहिए। अगर हम अपने परिवार को उत्पादक परिश्रम में लगाने की कोशिश नहीं करेंगे तो हमारी हालत दिन-दिन बदतर होनेवाली है। हम इस तरह जी नहीं सकेंगे। यह ठीक है कि आज तक की आदत और समाज व्यवस्था के कारण एक दिन में हम अपने परिवार के अवलंबितों को काम में नहीं लगा सकेंगे, पर अभी मौका है और हममें से हरएक को यह सोच लेना चाहिए कि धीरे धीरे हमें अपने परिवार में यह बदल लाना है। अगर हम बुनाई में लगेगे तो परिवार वालों को काम देना बहुत आसान होगा। यह बात भी आप नजर के सामने रख लें।

बुनाई की इतनी बातें सुन कर आपके दिल में एक सवाल उठ सकता है कि क्या हमें पेशेवर जुलाहे की तरह बुनाई करनी है? क्या उसीमें से कमाई की कोशिश करनी है? मैं जानता हूँ कि पेशेवर जुलाहों के जितनी बुनाई करना और उनके जितनी कमाई एकाएक करने लगना हमारे लिए कठिन है। हमें केवल पेशेवर जुलाहे की तरह बुनाई करना इसलिए संभव नहीं कि हमें बुनाई के साथ वस्त्र-स्वावलंबन-प्रचार और प्रक्रियाओं की शिक्षा का काम भी करना है। लेकिन हम दिन भर केवल प्रचार करते रहेंगे या सिखलते रहेंगे ऐसा खयाल करना भी गलत होगा। हमें अच्छे प्रचारक बनना हो, हमारे प्रचार में तेज लाना हो, जो काम हम करवाना चाहते हैं उसमें आनेवाली गुरिथियां मुनशानी हों तो हमें उन कामों को खुद भी करना होगा। अगलिय हमें मौके पर प्राम सफाई, बीमार-सेवा जैसे कुछ काम भी खुद करने होंगे। मगर रोजमर्रा का हमारा नियमित उत्पादक परिश्रम सामान्यतः हम बुनाई का रख लें और चार-पांच घंटे रोज प्रत्यक्ष बुनाई करें। अनेक खयाल में मैंने बुनाई का कार्यक्रम आपके सामने रखा है। मैंने कहा ही है कि अपने अपने अनुभव व कवि के अनुसार हरअेक अपनी मर्शदा व कार्यक्रम तय कर सकता है।

कार्यकर्ताओं को बुनाई करे उसीमें उसका निर्वाह हो ऐसी कल्पना हमने नहीं की है। आज कर कार्यकर्ताओं के मन में वस्त्र-स्वावलंबन के कार्यक्रम के

बारे में दो तरह का डर दिखायी पड़ता है। खादी बेच कर व्यवस्था खर्च मिलता था वह वस्त्र-स्वावलंबन के काम में नहीं मिलेगा। वह न मिला तो हमारा खर्च कैसे चलेगा ? यह एक डर है। दूसरा डर यह है कि वस्त्रस्वावलंबन पर जोर देने से और मजदूरी देकर की जानेवाली खादी उत्पत्ति घटाने में एक करोड़ वर्ग गज खादी बनती है वह भी कम हो जायगी। वेतन आदि खर्च का भय आप न रखें। इस खर्च के बारे में खादी जगत के जून ४८ के अंक में आपने पढ़ा होगा और न पढ़ा हो तो मैं आपको बतला दूँ कि आखिर रचनात्मक काम की अन्य समस्याएँ भी चलती हैं, तो किसी व्यवस्था खर्च के भरोसे नहीं चलती। लोगों से दान या चंदा मांग कर चलती हैं। उसी तरह हमारा संघ भी कर सकता है। मतलब यह कि व्यवस्था खर्च के जो दाम हमें खादी बेच कर मिलते थे वह अब हम चंदे के रूप में पाने की कोशिश करेंगे और हमारी सच्ची सेवा होगी तो लोग हमें वह देंगे। ऐसी कसौटी हमारे लिए अच्छी भी है। चरखा संघ अपने कार्यकर्ता को निर्वाह व्यय के लिये वेतन देता रहेगा, जिससे कि वह चिंतामुक्त रह कर काम कर सके। साथ ही कार्यकर्ता से यह अपेक्षा रहेगी कि उसकी सेवा ऐसी हो कि उसके क्षेत्र में से आवश्यक चंदा मिल सके। जिस तरह संघ का नाम और कार्यकर्ता का काम, इन दोनों के बल पर हमें अपने खर्च का प्रश्न हल करना होगा, कार्यकर्ता का वेतन और उसके केन्द्र के खर्च का अनुपात उसके काम से क्या हो। इस संबंध में आप खादी जगत के जून १९४८ के अंक में पृष्ठ ५२२-५२५ पर पढ़ लीजिये। इसके अलावा हम संघ की ओर से अवैतनिक सहयोगी कार्यक्रम मुक़रर करने का भी सोच रहे हैं।

खादी का काम कम हो जायगा ऐसा डर लगता हो तो सोचना चाहिए कि आखिर ऐसे देकर भी हम कितनी खादी पैदा कर लेते हैं। आप हिमाचल देखेंगे तो पता चलेगा कि संघ के हर एक कार्यकर्ता के पीछे मुश्किल में रोजाना औसत १० वर्ग गज खादी का काम होता है। याने करीब ३५-४० गुंठी का काम होता है। अगर एक कार्यकर्ता इर्दगिर्द १५०-२०० वस्त्र-स्वावलंबी कातनेवाले तैयार कर सके याने रोज ४०-५० गुंठी स्वावलंबी सूत

कतवा सके तो उसके हिस्से आज जितनी राहत की खादी पैदा होती है उतनी वस्त्रस्वावलंबी खादी पैदा होने लगेगी। यह तो साफ है कि उतनी वस्त्रस्वावलंबी खादी की मौलिकता राहत की खादी के मुकाबले में कभी गुना ज्यादा है। आज तक हमने जिस मेहनत के साथ उत्पत्ति का काम किया है उतनी मेहनत के साथ अगर हर एक कार्यकर्ता वस्त्रस्वावलंबन के काम पर जुट जाय तो इतनी वस्त्रस्वावलंबी खादी पैदा करने की हिंमत हमें रखनी चाहिए। इसकी मौलिकता को नजर में रख कर हम कोशिश करके देखें कि हम इतना कर सकते हैं या नहीं। अगर हम इसमें सफल हो सकेंगे तो वह तरीका ऐसा होगा कि खादी फिर कई गुना ज्यादा फैलने लगेगी।

अंत में आपसे अनुरोध है कि वस्त्रस्वावलंबन का काम बढ़ाने का संघ में जो संकल्प किया है उस ओर आगे बढ़ने के लिए मैंने यह जो चंद कल्पनाएं आपके सामने रखीं उस पर आप खूब गौर कीजिये। प्रत्यक्ष वास्तव्य प्रक्रियाओं और हमारे विचारों को मिलाते-मिलाते इसमें कई नये तजुरबे आयेंगे। लेकिन कुछ न कुछ सोच कर हमें काम तो शुरू कर ही देना होगा, तभी आगे रास्ता गूझेगा। हमें अपने उत्पत्ति और बिक्री केन्द्रों को अब वस्त्रस्वावलंबी केन्द्रों में परिवर्तित करना है। आप इसका आरंभ किस तरह कर सकते हैं, यह मैंने बताया।

दीखने में तो आपको शायद ये मानूली सी सूचनाएं दीलेंगी। इसमें कौनसी बड़ी नई योजना मैंने बतलाई ऐसा भी कोई महगूस करे तो मुझे तज्जुब नहीं होगा। लेकिन ये बहुत बुनियादी सूचनाएं हैं। कोई बड़ी योजना भी इस बुनियाद के बिना हो नहीं सकेगी। यह बुनियाद हमने पक्की कर ली वो उसीमें से बड़ी योजना भी निकल सकेगी। इसलिये बुनियाद पक्की करने की आप कोशिश कीजिये। वह करने के लिये मेरी सूचनाएं और आपके अनुभव को मिलाकर आप काम शुरू कर दीजिये। इस बारे में आप अपने-अपने सुझाव निःसंकोच शाखा के दस्तूर में और संघ के प्रधान कार्याय में भी भेजा करें। हर एक शाखा में कुछ कार्यकर्ता तुरंत ही इस तरह वस्त्रस्वावलंबन के काम में लग जायें ऐसी संघ की दृष्टि है। उसमें लगनेवाले कार्यकर्ता अपने नाम हमें दें।